



Azərbaycan Respublikası
Mədəniyyət Nazirliyi



F. Köçərli adına
Respublika Uşaq Kitabxanası



İstiqlal carçısı Məhəmməd Əmin Rəsulzadə

Azərbaycan Respublikasının Prezidenti İlham Əliyevin sərəncamına əsasən Məhəmməd Əmin Rəsulzadənin 135 illik yubileyi münasibətilə hazırlanmış metodik vəsait

Bakı - 2019

Tərtibçilər:

**Ruhiyyə Məmmədli
Sevil Əhmədova**

Redaktor:

Könül Ağazadə

**İxtisas redaktoru və
buraxılışa məsul:**

Şəhla Qəmbərova
Əməkdar mədəniyyət işçisi

İstiqlal carçısı Məhəmməd Əmin Rəsulzadə: Azərbaycan Respublikasının Prezidenti İlham Əliyevin sərəncamına əsasən Məhəmməd Əmin Rəsulzadənin 135 illik yubileyi münasibətilə mərkəzi kitabxanaların uşaq şöbələri, MKS - nin şəhər, qəsəbə, kənd kitabxana filialları üçün hazırlanmış metodik vəsait / Azərbaycan Respublikası Mədəniyyət Nazirliyi, F. Köçərli ad. Respublika Uşaq Kitabxanası; tərt.ed. R.Məmmədli ixt.red. və burax.məsul Ş. Qəmbərova; red. K. Ağazadə. – Bakı: F. Köçərli ad. Respublika Uşaq Kitabxanası, 2019. - 51 s.

©F. Köçərli adına Respublika Uşaq Kitabxanası, 2019

Tərtibçidən

Milli istiqlaliyyətimiz uğrunda apardığımız mübarizənin ayrı - ayrı məqamlarında vətən torpağımız zaman - zaman igidlərimizin qanları ilə suvarılsa da, ruhumuzda olan azadlıq eşqini düşmən məhv edə bilməyib. Bu gün Azərbaycan Demokratik Respublikasının yaranmasını əsl milli tarixi bayram kimi təntənəli şəkildə qeyd olunması da məhz bu əzmin və azadlıq idealından dönməzliyin nəticəsidir. İstiqlal günümüzün 28 mayın birinci ildönümü 1919 - cu ildə böyük təntənə və ruh yüksəkliyi ilə qeyd olunub. Əlbəttə, ilk vaxtlar milli istiqlaliyyətimizi, bunun mümkünliyünü hamı eyni cür dərk və qəbul edə bilmir, bir qism adamlar çaşqınlıq içərisində çırpınırdı. Lakin bu yolda qazanılan nailiyyətlər xalqın həyata və azad günə olan inam və eşqini son dərəcə möhkəmlətdi. Bu özünü milli istiqlal gününün xalq tərəfindən necə böyük ruh yüksəkliyi ilə keçirilməsində də göstərirdi. Bütün bu tarixi həqiqətlər belə bir fikrə haqq qazandırır ki, “Mayın 28 - də istiqlal bayramını bu səmimiyyətlə qarşılamaqları ilə azərbaycanlılar bütün aləmə necə mərd bir xalq olduqlarını göstərdilər. Bəzən haqq uğrunda mübarizə aparanlar yorulur, ya da ümitsizliyə qapılıb kənara çəkilirlər. Bəzən də onlar çətin seçim qarşısında qalırlar: “Ya ailən, ya da məhrumiyyətlər! Elə əzizlərinin acizənə baxışlarına özünü təslim edənlər də olur, onları itirmək bahasına olsa belə, ikinci yolu seçənlər də... Bəli, adətən ömrünü haqq işinə fəda edən insanın təkəcə özünü yox, əzizlərini də təhlükələrdən qorumaq üçün bu yoldan dönməsinə çalışırıq. Ancaq, eyni zamanda, tarixdə özünü və ailəsini haqq işinə qurban verənləri də təqdir edir, məhz belə şəxsiyyətlərin sayəsində millətin yaşadığını, bu gün hər birimizin həmin insanlara borclu olduğunu da etiraf edirik...

Azərbaycan xalqı əsrlər boyu azadlıq arzusu ilə yaşamış, milli azadlıq, istiqlal uğrunda mübarizə aparmışdır. XX əsrin əvvəllərində Azərbaycanda milli azadlıq hərəkatı gücləndi. Azərbaycanın demokratik qüvvələri, mütəfəkkir şəxsləri, siyasi

xadimləri yurdumuzun müstəqilliyi, xalqımızın azadlığı uğrunda mübarizəyə qoşuldular. Rusiya imperiyasının dağılması Azərbaycanda müstəqil dövlət yaratmaq üçün şərait yaratdı. 1918-ci il mayın 28-də Azərbaycan Demokratik Respublikası elan edildi. Həmin gün Azərbaycan xalqının tarixində əlamətdar bir hadisə oldu. Azərbaycan Respublikasının yaradılmasında və ona rəhbərlik edilməsində M.Ə.Rəsulzadənin, F.Xoyskinin, N.Yusifbəylinin, A.Səfikürdskinin, Ə.Topçubaşovun, X.Xasməmmədovun, C.Hacınskinin, S.Mehmandarovun və başqalarının çox böyük rolu olmuşdur. Azərbaycan Cümhuriyyətinin yaradılması və milli dövlət quruculuğunun bərqərar edilməsi xalqımızın suverenliyini təmin etdi, tarixi yaddaşın formalaşmasında müstəsna əhəmiyyət kəsb etdi. Elə, ötən əsrin əvvəllərində gənc yaşlarından haqq uğrunda mübarizəyə qoşulan, sonadək bu yoldan dönməyən və əzizlərini məhrumiyyətlərə məruz qoyan Məhəmməd Əmin Rəsulzadə kimi. O, özünü və doğmalarını fəda etməyi bacardı. Tarix zaman - zaman şəxsiyyətlər yetişdirir. Hər bir xalqın yetişdirdiyi şəxsiyyətlərə isə əsl qiyməti tarix özü verir. M.Ə.Rəsulzadə Azərbaycanın məşhur dövlət xadimi, Azərbaycan Milli Musavat Xalq Partiyasının lideri, görkəmli publisisti – jurnalisti, şairi, dramaturqu, ədəbiyyatşünası idi. Ölkəmizin incəsənəti və mədəniyyəti, ədəbiyyatı və tarixi, ictimai fikri, ana dili haqqında zəngin irsi vardır. Biz bu gün M. Ə. Rəsulzadənin ömür yolunu, örnək fəaliyyətini araşdırıb xalqımızın, oxucularımızın diqqətinə çatdırmağı özümüzə borc bildik. Çünki xeyirxah ənənələr xatırlandıqca canlanır və yenidən yaşadılmağa səbəb olar. Bu metodik vəsait Azərbaycan Respublikasının Prezidentinin sərəncamına əsasən Məmməd Əmin Rəsulzadənin 135 illik yubileyi münasibətilə hazırlanmışdır. Vəsait iki hissədən ibarətdir. I hissə M. Ə. Rəsulzadənin həyat və yaradıcılığından, II hissə isə yubiley tədbirlərinin keçirilməsindən bəhs edir.

İstiqlal mücadiləmizn parlaq siması

Haqqında söhbət açdığımız şəxs xalqımızın müstəqillik idealının gerçəkləşdirilməsində, Azərbaycanın tarixi dövlətçilik ənənələri zəminində milli dövlət quruluşunun dirçəldilməsində, milli istiqlal ideyalarının geniş yayılmasında böyük xidmətlər göstərmiş və siyasi publisistikası ilə ədəbi-ictimai fikir tariximizə layiqli töhfələr vermiş görkəmli ictimai-siyasi xadim Məhəmməd Əmin Rəsulzadədir. M.Ə.Rəsulzadə zamanın, məkanın şərtlərində sıxılıb qalmadan xalqına aid dəyərləri yaşatma yolunda əli çatdığı, ünü yetdiyi hər vasitədən faydalanan və elə bu fədakarlıqları sayəsində də bu gün qürurla xatırladığımız şəxsiyyətlərdəndir. Məhəmməd Əmin Rəsulzadə ilk respublika üsul-idarəsi olan Azərbaycan Demokratik Respublikasının təməl daşını quran, sonralar ömür yolu, həyatı zəngin və keşməkeşli hadisələrlə dolu bir dastana çevrilən, xalqımızın ölümsüz liderlərindəndir.

Məhəmməd Əmin Rəsulzadə 1884-cü il yanvarın 31-də Bakının Novxanı kəndində anadan olmuşdur. Din xadimi olan atası oğlunu məşhur pedaqoq Sultan Məcid Qənizadənin müdir olduğu ikinci "Rus-müsəlman" məktəbinə qoymuş, buranı bitirdikdən sonra M.Ə.Rəsulzadə öz təhsilini Bakı texniki məktəbində, rus dilində davam etdirmişdir. Azərbaycan milli istiqlal hərəkatının və təkcə türk ellərində deyil, bütün islam aləmində ilk respublika üsul-idarəsi olan Azərbaycan Demokratik Respublikasının təməl daşını qoyan Məhəmməd Əmin Rəsulzadənin inqilabi fəaliyyətinin ilk illəri də məhz bu dövrə təsadüf edir.

1902-ci ildə on yeddi yaşında olan M.Ə.Rəsulzadə "Müsəlman gənclik təşkilatı"nı yaratmışdır. Bu, XX əsrdə Azərbaycanda rus müstəmləkə üsul-idarəsinə qarşı gizli mübarizə aparan ilk siyasi təşkilat idi.

Siyasi fəaliyyəti

"Müsəlman demokratik "Müsavat" cəmiyyəti" adı ilə gizli fəaliyyət göstərən təşkilatın bir qolu da az sonra İranda qurulmuş və burada başlamış məşrutə inqilabına istiqamət verici rəhbər qüvvəyə çevrilmişdir. 1904-cü ilin axırlarında "Müsəlman demokratik "Müsavat" cəmiyyəti"nin əsasında RSDFP-nin Bakı komitəsinin nəzdində "Müsəlman sosial-demokrat "Hümmət" təşkilatı" yaradılmışdır. Bu təşkilatın baniləri Mir Həsən Mövsümov, Məmməd Həsən Hacinski və Məhəmməd Əmin Rəsulzadə olmuşlar. Məşədi Əzizbəyov, Nəriman Nərimanov, S.M.Əfəndiyev və başqa inqilabçılar da 1905-ci ildən bu təşkilatın üzvü idilər. Təşkilatın "Hümmət" adlı qəzeti də nəşr edilmiş, 1904-1905-ci illər arası cəmi 6 nömrə qəzet öz nəşrini dayandırdıqdan sonra 1906-cı ilin dekabrından "Təkamül" adı ilə çıxır. Həmin illərdə Bakı neft mədənlərində və Azərbaycanın qəzalarına ana dilində inqilabi qəzet və intibahnamələrin göndərilməsi bilavasitə M.Ə.Rəsulzadənin adı ilə bağlıdır. Buraxılmış qəzetin əsas nəşirlərindən biri də M.Ə.Rəsulzadə olmuşdur. 1908-ci ilin axırında M.Ə.Rəsulzadə çar üsul-idarəsi tərəfindən onun həbs olunması təhlükəsi ilə əlaqədar olaraq, Bakını tərk edərək İrana yola düşür. M.Ə.Rəsulzadə Təbrizdə xalqımızın milli qəhrəmanı Səttarxanla və onun silahdaşları ilə görüşür. Cənubi Azərbaycanın şəhər və kəndlərini gəzir, öz doğma xalqının acınacaqlı vəziyyətini yaxından müşahidə edir. Bu müşahidələr sonralar M.Ə.Rəsulzadənin ədəbi yaradıcılığında təsirsiz qalmır. Məhəmməd Əmin Rəsulzadə Avropa təhsili görmüş bir qrup İran ziyalısı (Seyid Həsən Tağızadə, Hüseynqulu xan Nəvvab, Süleyman Mirzə, Seyid Məhəmməd Rza və b.) ilə birlikdə 1910-cu ilin sentyabr ayında İran demokrat partiyasının əsasını qoyur. O, "İrane Nou" və "İrane Ahat" qəzetlərinin baş redaktoru olur. 1909-cu il

avqustun 24-də fəaliyyətə başlayan gündəlik və müstəqil "İrane Nou" 2-3 min nüsxə ilə İranın ən böyük qəzeti oldu. 1910-cu ilin yayında bağlansa da, payızda, oktyabrın 26-da artıq Demokrat partiyasının orqanı kimi fəaliyyətini bərpa etdi. Həmin qəzetlərdə M.Ə.Rəsulzadənin çoxlu məqalələri, şeir və publisistik yazıları çap olunmuşdur. O, öz qələmi ilə İranda Avropa tipli jurnalist sənətinin əsasını qoymuşdur. Sonralar Seyid Həsən Tağızadə, M.Ə.Rəsulzadənin xatirəsinə həsr etdiyi nekroloqda yazacaq: "Modern Avropa qəzet formasını ilk dəfə İrana gətirən M.Ə.Rəsulzadə olmuşdur". İranda həmin il mürtəcə "Etidalıyyun" ("Mötədillər") partiyası təşkil edildi. Bununla əlaqədar M.Ə.Rəsulzadə Tehranda 1910-cu ildə fars dilində "Tənqidi-fırqeyi-etidalıyyun"adlı kitabını çap etdirmişdir. 1911-ci ildə isə Ərdəbildə müəllifin farsca "Səadəti-bəşər" adlı kitabı nəşr olunmuşdur.



Çar hökuməti İrandakı inqilabi hərəkatdan qorxuya düşərək onun əsas rəhbərlərindən biri olan M.Ə.Rəsulzadənin ölkədən çıxarılmasını İranın şah hökumətindən tələb eləyir. M.Ə.Rəsulzadə təqiblərdən yaxa qurtarmaq üçün 1911-ci ilin may ayında İstanbula gedir. O, Türkiyə paytaxtında həmyerliləri Əlibəy Hüseynzadə və Əhmədbəy Ağayevlə görüşmüş, Yusifbəy Ağçura oğlu, Ziya Göyalp və başqa görkəmli alimlərlə yaxınlıq etmişdir. M.Ə.Rəsulzadə "Gənc türklər" təşkilatına rəğbət bəsləmiş, "Türk ocağı" cəmiyyətində çalışmış və onun əsas orqanı olan, 1911-ci ilin noyabr ayından nəşrə başlayan "Türk yurdu" jurnalının fəal yazarlarından biri olmuşdur.



Məhəmməd Əmin Rəsulzadənin Türkiyədə nəşr etdirdiyi "Azərbaycan", "Odlu yurd qəzeti".

Türkiyədə Rəsulzadə hələ İstanbulla onun göstərişi ilə 1911-ci ilin oktyabrında keçmiş hümmətçilər Tağı Nağıyev və Abbasqulu Kazımzadə tərəfindən əsası qoyulan "Müsəlman demokratik Müsavat partiyasına" daxil olmuş və tezliklə onun rəhbərinə çevrilmişdir. Bu illərdə M.Ə.Rəsulzadə ədəbi-publisistik fəaliyyətini də davam etdirir.

M.Ə.Rəsulzadənin Bakıya qayıdışı

1913-cü ildə Romanovlar sülaləsinin 300 illiyi ilə əlaqədar ümumi əfv elan olunur və M.Ə.Rəsulzadə vətənə qayıda bilir.

1917-ci ildə fevral burjua inqilabı baş verdi. Həmin ilin martında açıq fəaliyyətə başlamış "Müsavat" partiyasının orqanı "Açıq söz" qəzeti yazırdı: "Şimdiyə qədər qayəmiz, amalımız məlum olmayan, hürriyyət nədir, təşkilat nədir bilməyən və ümumi millətimizə dəstür olacaq milli və siyasi proqramımız bulunmayan, bulunsa da mindən birimizin belə xəbəri olmayan biz türklər müdhiş inqilab tufanları içərisində kompassız ortada qaldığımızdan hara gedib çırpınmağa, hansı tərəfə vurnuxmağı bilməyib, cəmiyyətlərimiz də divanələr dəstəsi kimi boğaz-boğaza gəlmişik".

1917-ci ilin aprelinə Bakıda Qafqaz müsəlmanlarının qurultayı çağırıldı. Qurultay M.Ə.Rəsulzadənin təklifi ilə Rusiyanı federativ şəkildə təşkil etmək haqqında qərar çıxardı. Bu qurultayda "Azərbaycan qayəsi" məsələsi yenidən ortalığa atıldı. Həmin ilin mayında maarifpərvər Azərbaycan varlılarından Şəmsi Əsədullayevin Moskva müsəlman xeyriyyə cəmiyyətinə bağışladığı əzəmətli binada Rusiya müsəlmanlarının qurultayı açıldı. M.Ə.Rəsulzadə Rusiyanı federativ şəkildə qurmaq haqqında məruzə ilə çıxış etdi. Qurultay səs çoxluğu ilə M.Ə.Rəsulzadənin "Türk-tatarlığı, Türküstan, Qazaxıstan, Başqırdıstan və Azərbaycan-Dağıstan kimi bir neçə muxtariyyətlərdən ibarət olacaq gələcək Rusiyanı federativ şəkildə qurmaq" barəsində təklifini qəbul etdi. Bu dövrdə M.Ə.Rəsulzadə özünün "Cəmaət idarəsi" və "Bizə hansı hökumət faydalıdır?" kitablarını çap etdirmiş, onun Moskva müsəlman qurultayında etdiyi məruzə Əhməd Salikovun çıxışı ilə birlikdə "Şəkli idarə haqqında iki baxış" adı altında çap olunmuşdur. May ayında M.Ə.Rəsulzadənin redaktorluğu ilə "Qardaş köməyi" jurnalı çap olundu, ancaq jurnalın birçə

nömrəsi çıxdı. 1917-ci il iyunun ikinci yarısında "Müsəlman demokratik Müsavat partiyası" ilə "Türk Ədəm Mərkəziyyət partiyası" birləşib, "Türk Ədəm Mərkəziyyət partiyası" "Müsavat" adı altında çıxış etməyə başladı. Onun şöbələri nəinki Azərbaycanın bütün qəzalarında və hətta Rusiyanın Həştərxan, Stavropol şəhərlərində, Ukraynanın, Gürcüstanın və Ermənistanın paytaxtlarında, Türküstanın mərkəzi Daşkənddə, Cənubi Azərbaycanın mərkəzi Təbrizdə, İranın Gilan vilayətinin mərkəzi Rəştdə və Türkiyənin paytaxtı İstanbulda təşkil olundu. 1917-ci il oktayabrın 26-dan 31-ə qədər 500 nümayəndənin iştirakı ilə Bakıda təntənəli surətdə keçirilən Müsavatın birinci qurultayında Məhəmməd Əmin Rəsulzadə Mərkəzi Komitənin sədri seçilmişdir. Bu qurultaydan sonra Bakıda və Azərbaycanın bütün qəzalarında "Azərbaycana muxtariyyət" şüarı altında milli hərəkət başlandı. Həmin dövr tarixə Milli Azərbaycan hərəkəti kimi daxil olmuşdur.

Azərbaycan Demokratik Respublikası

1917-ci ilin payızında M.Ə.Rəsulzadə Rusiya parlamentinə Azərbaycan və Türküstandan millət vəkili seçilmişdir. 1918-ci il mayın 26-da Zaqafqaziya seymi daxili fraksiyaların çəkişmələri nəticəsində ləğv olundu. Həmin ayın 27-də seymın müsəlman fraksiyasına daxil olan müxtəlif partiyaların üzvlərindən ibarət olan Azərbaycan milli şürası yarandı. Səs çoxluğu ilə M.Ə.Rəsulzadə milli şüranın sədri seçildi. 1918-ci il mayın 28-də bütün ölkələrin radio stansiyaları və qəzetləri Azərbaycan istiqlaliyyətinin elan olunmasını dünyaya yaydılar. Bu o demək idi ki, Azərbaycan xalqı öz varlığını, bir xalq kimi mövcudluğunu bütün bəşəriyyətə çatdırır və milli dövlətinin qurduğunu tam şəkildə bəyan edirdi. Fətəlixan İsgəndər oğlu Xoyskinin başçılığı ilə Azərbaycan Demokratik Respublikası hökuməti təşkil olundu. Beləliklə, Azərbaycan

xalqı nəinki türk xalqları arasında, həmçinin bütün islam şərqı aləmində ilk dəfə olaraq respublika qurdu. İyunun 17-də Azərbaycan milli şurasının iclasında M.Ə.Rəsulzadə öz alovlu nitqində deyirdi: "Dünya müharibəsi və Rusiya inqilabının təsiri ilə yeni doğulmuş və həyat siyasətinə ilk qədəm basmış olan Azərbaycan qayəsi əhatə olunmaz mühüm dəqiqələr keçirir. Bu yeni türk nüzdad siyasəti rişə və buluğ bulub da millətlər zümərəsinə vəsail-həyat olaraq girə biləcək, yoxsa sısqa çocuq kimi südəmər halında tərki-həyat edəcəkdir? İştə bütün zehinləri işğal edən bir məsələ! İştə bir zaman ki, müqəddərat milliliyi əllərinə alanlar üçün Azərbaycan nüzdadini tələf etdirməmək kimi müşkül, fəqət müşküllüyü ilə bərabər şərəfli bir vəzifə və məsuliyyət tərtib ediyor".

M.Ə.Rəsulzadə özünün bu alovlu nitqində hələ birinci dünya müharibəsi ərəfəsində "Dirilik" jurnalı səhifələrində qaldırdığı və sonralar 1917-ci ilin aprelində Bakıda keçirilən Qafqaz müsəlmanlarının qurultayında yenidən ortalığa atılan "Azərbaycan qayəsindən" söhbət açır. Təəssüf ki, bir sıra görkəmli inqilabçıların əsərlərində 1918-ci il mayın 28-nə kimi, yəni Azərbaycan istiqlaliyyəti elan olunana qədər, bu torpağın Azərbaycan adlandırılması barədə, bu xalqın Azərbaycan xalqı olduğu barədə bir kəlmə də yoxdur. Azərbaycan xalqı qarşısında ancaq müstəmləkədən azad olub, öz müstəqil milli dövlətini yaratmaq məsələsi dayanırdı ki, edilən bütün ədalətsizliklər sona bitsin.



Bu çətin vəzifəni M.Ə.Rəsulzadənin rəhbərliyi altında qabaqcıl Azərbaycan ziyahıları o dövrdə öz üzərlərinə götürdülər. 1918-ci il dekabrın 7-də Azərbaycan parlamentinin təntənəli açılışında M.Ə.Rəsulzadə demişdir: "Biz o zaman, bizim üçün ən yaxşı məsələni – Azərbaycan muxtariyyətini müdafiə edirdik, biz onda sağ və sol tərəfdən amansız tənqiddə məruz qalmışdıq. Sağdan bizə deyirdilər ki, azərbaycanlılıq şüarı ilə siz müsəlmanları parçalayırsınız, türkçülük bayrağı qaldırmaqla – Allah yıxsın – siz İslamın əsasını sarsıdırırsınız. Soldan isə bizi məzəmmət edirdilər ki, Azərbaycan muxtariyyətini tələb edərək biz vahid demokratik cəbhəni yarıırıq. Buna baxmayaraq "Müsavət" partiyası birinci olaraq Azərbaycanın müstəqilliyi bayrağını yüksəyə qaldırmışdır."

Beləliklə, müsəlman partiyaları arasında Azərbaycan ideyasında fikir ayrılığı yoxdur. Xalqın şüurunda Azərbaycan ideyası artıq möhkəmlənmişdir.

Bakı Dövlət Universitetinin yaranması da M.Ə.Rəsulzadənin adı ilə bağlıdır. M.Ə.Rəsulzadə bu məsələ ətrafında o, bir neçə dəfə Azərbaycan Parlamentində çıxış etmiş və universitetin açılmasını qəti tələb etmişdir. Universitetin ilk rektoru olmuş professor V.İ.Razumovski 1922-ci ildə çap etdirdiyi "Bakı şəhərində universitetin əsasının qoyulması" adlı xatirə oçerkində yazır: "M.Ə.Rəsulzadənin sayəsində, onun gücü, maarifçilik köməyi ilə "Müsavət" partiyasında universitetin açıq və gizli düşmənləri partiyanın qərarına tabe olmağa məcbur olmuşlar. Biz öz tərəfimizdə artıq iki partiya malik idik. "Müsavət" və sosialistlər, bu da parlamentdə çoxluğu təmin edirdi".

1920-ci ilin mart ayında Bakıda rus dilində çapdan çıxmış, "1920-ci il üçün Azərbaycan Respublikasının təqvim-ünvanında" qeyd edilib ki, M.Ə.Rəsulzadə BDU-nun

Tarixi-filologiya fakültəsində "Osmanlı ədəbiyyatı tarixindən" dərslər demişdir.

Azərbaycan istiqlalının ildönümü ilə əlaqədar olaraq, 1919-cu ildə Bakıda bircə nömrəsi çap olunmuş, lakin geniş oxucu kütləsinə çatdırılmamış "İstiqlal" jurnalında M.Ə.Rəsulzadənin "Azərbaycan Respublikası" adlı əsəri işıq üzünə çıxmışdır. M.Ə.Rəsulzadə ədəbi yaradıcılığa da bu illərdə başlamış, "Müxəmməs" adlı ilk əsəri "Şərqi Rus" qəzetində çap olunmuşdur.

M. Ə. Rəsulzadənin, Əli bəy Hüseynzadənin redaktor olduğu Füyuzat, həmçinin Əhməd bəy Ağayevin redaktorluğu ilə çıxan "İrşad" və "Tərəqqi" qəzetlərində müxtəlif mövzularda məqalələri və şeirləri çap olunmuşdur. Müəyyən müddət o "İrşad" qəzetinin müvəqqəti redaktoru da olmuşdur.

1907-ci ildə çapdan çıxmış gələcəyin böyük bəstəkarı Üzeyir Hacıbəyovun "Türk-rus və rus-türk lüğəti" kitabının nəşri M.Ə.Rəsulzadə olmuşdur. Yenə də həmin ildə o, A.Blyumun "Fəhlə sinfinə hansı azadlıq lazımdır (Xalq nümayəndəliyi haqqında)" kitabını Azərbaycan dilinə tərcümə edib və "Təkamül" qəzeti redaksiyası adından Orucov qardaşlarının mətbəəsində çap etdirmişdir.

1908-ci il dekabrın 5-də Məhəmməd Əminin "Qaranlıqda işıqlar" pyesi tamaşaya qoyuldu. Pyesin ana xəttini milli oyanış və istiqlal hərəkatının təbliği təşkil edirdi. O, özünün bu əsəri ilə "Azərbaycana muxtariyyət" şüarı fikrini yaymağa başlamışdır. Onun bu pyesi Azərbaycanda milli-istiqlal hərəkatı ilə tam bağlı olan ilk dram əsəridir. Bu əsərdən başqa M.Ə.Rəsulzadənin həmin ildə yazdığı "Nagəhan bəla" adlı pyesi də vardır.

M.Ə.Rəsulzadə Türkiyədə olarkən "Yeni lisançılar və türkçülər" məqaləsini, Təbriz həyatından bəhs edən "Bir xan" adlı kiçik hekayəsini, "Dil - ictimai bir

əməldir" yazısını "Şəlalə" jurnalında çap etdirib. Sonuncu məqalədə o, Azərbaycan türkcəsini göz bəbəyi kimi qorumağı xalqının qarşısında ən mühüm problem kimi qaldırır.

Bundan başqa, o proletar ədibi M.Qorkinin "Ana" əsərindən bir parçanı Azərbaycan dilinə çevirib çap etdirir. Bu tərcümənin o illərdə Azərbaycan ədəbiyyatına müəyyən təsirini də inkar etmək olmaz. 1914-cü il sentyabrın 16-da şair, yazıçı və jurnalist Əliabbas Müznibin redaktorluğu ilə ayda iki dəfə nəşr edilən ədəbi-ictimai, iqtisadi, tarixi və siyasi jurnal olan "Dirilik"-in birinci nömrəsi çapdan çıxdı.

M.Ə.Rəsulzadənin "Dirilik nədir?" adlı baş məqaləsi jurnalın ideya istiqamətini müəyyənləşdirirdi və xalqımızı milli oyanışa çağırırdı. O, bu jurnalın səhifələrində çap etdirdiyi "Milli dirilik" başlığı altındakı baş məqalələrdə "Azərbaycan qayəsini" yayırdı. Mirzə Davud Hüseynov 1927-ci ildə Tiflisdə, rus dilində çap olunmuş ""Müsavət" partiyası keçmişdə və bu gün" adlı kitabında yazır ki, guya "1917-ci ilə qədər Rəsulzadə üçün Qafqazın tərkibində Azərbaycanın mövcud olması ideyası yox idi. Azərbaycan adı altında o vaxt ancaq İran Azərbaycanı başa düşülürdü". By fikir özü-özülüyündə yanlış idi. Çünki Rəsulzadə 1911-ci ildə İstanbulda "Türk yurdu" jurnalında çap etdirdiyi "İran türkləri" məqaləsində Azərbaycan anlayışının həmçinin Qafqaz hissəsinə də aid olmasını qeyd etmişdir.

Onun "MAR", "MAR-zadə", "M.R-zadə" "Haman", "Sosialist" və s. kimi gizli imzalarla xeyli məqalələri müxtəlif dövrü mətbuatın səhifələrində çap olunmuşdur.

1922-ci ildə Petroqraddan Finlandiyaya gedən Rəsulzadə, qərbi Avropaya, oradan da Türkiyəyə gəlir. 1923-ci ildə İstanbulda M.Ə.Rəsulzadənin "Azərbaycan Respublikasının keçmişi, təşəkkülü və indiki vəziyyəti" kitabı çap edilir. "Əsrimizin Səyavuşu", "İstiqlal məfkurəsi və gənclik" kitabları çap edilir. 1923-27-ci illərdə onun redaktorluğu ilə

İstanbulda "Yeni Qafqasya" jurnalı nəşrə başlayır, ancaq Moskvanın tələbi ilə hökumət jurnalı bağlayır və Rəsulzadə Avropaya getməyə məcbur olur, Varşava və Berlində yaşayır.

M.Ə.Rəsulzadə 1928-ci ildə İstanbulda "İnqilabçı Sosializmin iflası və demokratiyanın gələcəyi", "Millət və Bolşevizm" və "Qafqasya türkləri" kimi əsərlərini çap etdirmişdir. Həmin ildə onun redaktorluğu ilə "Azəri türkü" (1928-1931), sonra isə "Odlu yurd" (1929-1930) jurnalları və həftəlik "Bildiriş" (1929-1931) qəzeti də nəşr edilməkdə idi.

1930-cu ildə M.Ə.Rəsulzadənin Parisdə fransız dilində "Azərbaycan və istiqlaliyyəti" və rus dilində "Qafqaz problemi ilə əlaqədar olaraq panturanizm" kitabları çap olundu.

1931-ci ildən M.Ə.Rəsulzadənin mühacirət dövrü Avropa ölkələrində davam edir. Onun redaktorluğu ilə Berlində ayda üç dəfə nəşr edilən "İstiqlal" (1932-1934) qəzeti və "Qurtuluş" (1934-1938) jurnalı çap edilirdi. 1933-cü ildə M.Ə.Rəsulzadənin Berlində çap olunan "Azərbaycan respublikası haqqında bəzi qeydlər" adlı kitabı da böyük maraq doğurur. M.Ə.Rəsulzadə həm də görkəmli ədəbiyyatşünas idi. Onun 1936-cı ildə Berlində "Çağdaş Azərbaycan ədəbiyyatı" məqaləsi çap edilmişdir. 1938-ci ildə Berlində alman dilində "Azərbaycan problemi" və 1939-cu ildə Varşavada polyak dilində çıxmış "Azərbaycanın hüriyyət savaşı" kitablarının adlarını çəkməmək olmaz. O, 1938-ci ildən Polşa hökumətində məsləhətçi işləmiş, sonralar 1940-cı ildən Rumıniyada yaşamışdır.

M.Ə.Rəsulzadənin 1943-cü ildə İstanbulda nəşr olunmuş "İslam - türk ensiklopediyasının" 1-ci cildində "Azərbaycan ləhcəsi" adlı məqaləsi çap edilmişdir.

1947-ci ildən Ankaraya köçən M.Ə.Rəsulzadənin 1949-cu ildə "Azərbaycanın kültür kələnkləri" adlı kitabı işıq üzü görmüşdür. Onun "Çağdaş Azərbaycan ədəbiyyatı" (1950-ci il)

və "Çağdaş Azərbaycan tarixi" (1951-ci il) kitabları həmin illərdə M.Ə.Rəsulzadənin məhsuldar işlədiyini göstərir. O, 1951-ci ildə Ankarada "Azərbaycan şairi Nizami" adlı sanballı monoqrafiyasını çap etdirməklə dünya nizamişünaslığına bir çox yeniliklər gətirmişdir. Həmin ildə M.Ə.Rəsulzadənin Nyu-Yorkda ingilis dilində nəşr olunan "Ukrayna" toplusunun 1951-ci il 3-cü nömrəsinin 7-ci cildində "Azərbaycan respublikası" məqaləsi çap edilmişdir.

Londonda ingilis dilində nəşr olunan Britaniya ensiklopediyasında "Müsavat partiyasının yaranması tarixi və Azərbaycan Demokratik Respublikasının təşəkkülünə aid" məqalə də onun qələmindən çıxmışdır.

İkinci Dünya müharibəsindən sonra Türkiyədə nəşr edilməkdə olan Türk ensiklopediyasında Azərbaycana aid məqalələrin bir çoxu M.Ə.Rəsulzadə tərəfindən yazılmışdır.

Ankarada yaşadığı dövrdə o, "Türk tarix qurumu" və "Türk dili qurumu" ilə yaxından əməkdaşlıq etmişdir. 1952-ci ildən Ankarada nəşr olunan "Azərbaycan" jurnalında xalqımızın tarixi və ədəbiyyatı haqqında silsilə məqalələri yerləşdirilmişdir. Təkcə buradan M.Ə.Rəsulzadənin heyrətamiz yaradıcılığına bələd olmaq olar. O, ikinci dünya müharibəsinə qədər Parisdə rusca nəşr olunan "Qafqaz" (1932-1938) və fransızca buraxılan "Prometey" (1928-1939) jurnallarında öz məqalələri ilə çıxış etmişdir. Onun 1920-ci ildən sonra işlətdiyi açıq və gizli imzalardan "Məhəmməd Əmin Rəsulzadə", "Yalvac oğlu", "Məhəmməd Əmin", "M.Əlif Rəsulzadə" və s. qeyd etmək olar.

Ankara Universitetinin tibb fakültəsinin klinikasında şəkər xəstəliyindən yatan Məhəmməd Əmin 1955-ci il martın 6-da gecə saat on birə on dəqiqə qalmış üç dəfə "Azərbaycan, Azərbaycan, Azərbaycan!" deyərək əbədiyyətə qovuşdu. Ankara radiosu martın 7-də saat 22:45-də sabiq Azərbaycan

milli şurasının sədri M.Ə.Rəsulzadənin vəfat etdiyini təəssüflə bildirdi. O, Ankarada, Əsri qəbiristanlığında dəfn edilmişdir.

Vəfatı ilə bağlı Türkiyədə, İranda və Qərbi Avropa ölkələrində xeyli nekroloq çap olunub. Bunlardan ən maraqlısı S.H.Tağızadənin çap etdirdiyi nekroloqdur. Əsli Ordubaddan olan, özü Təbrizdə dünyaya gəlmiş, M.Ə.Rəsulzadə ilə



birlikdə İran məşrutə inqilabının əsas rəhbərlərindən biri hesab edilən, sonralar Pəhləvi üsul-idarəsinin tərəfdarına çevrilən və bununla da öz doğma xalqına yad bir adam olan, İranın ən görkəmli dövlət xadimi, diplomatı və alimi sayılan Seyid Həsən Tağızadə "Sühən" jurnalında yazırdı: "Rəsulzadə, bütün ömrüm boyunca, Şərq dünyasında tayına rastlaşmadığım, mübalığəsiz söyləyə biləcəyim fəvqəladə nadir insanlardan biri idi. Məhəmməd Əmin bəy tərbiyəli, qüvvətli və sağlam məntiq sahibi, təmiz qəlbi, doğru sözlü, mətanətli, tam mənasıyla dürüst, fikir və yoluna dərin bir iman bəsləyən fədakar, mücahid və örnək bir insandı. Belələrinə zəmanəmizdə və hələ bizim tərəflərdə rast gəlmək mümkün deyildir".

1978-ci ildə Ankarada M.Ə.Rəsulzadənin "Milli təsənüd" ("Milli həmrəylik") adlı kitabı nəşr olunmuşdur. 1985-ci ildə Oksfordda M.Ə.Rəsulzadənin "Qafqaz problemi ilə əlaqədar olaraq panturanizm" adlı kitabı ingilis dilində ön sözlə, rus dilində ikinci dəfə çap edilmişdir. M.Ə.Rəsulzadənin 1989-cu ildə "Əsrimizin Səyavuşu" və 1990-cı ildə isə "Azərbaycan respublikasının keçmişi, təşəkkülü və indiki vəziyyəti" adlı kitabları Ankarada yenidən işıq üzü görmüşdür. 1993-cü ildə Türkiyə Respublikasında tikilmiş məktəbə (Mehmet Emin Resulzade Anadolu Lisesi) adı verilmişdir. M.Ə.Rəsulzadənin

1989-cu ildə "Əsrimizin Səyavuşu" və 1990-cı ildə isə "Azərbaycan respublikasının keçmişi, təşəkkülü və indiki vəziyyəti" adlı kitabları Ankarada yenidən işıq üzü görmüşdür. Azərbaycan milli dövlətinin yaradıcısı, xalqımızın böyük oğlu və görkəmli mütəfəkkir Məmməd Əmin Rəsulzadənin ədəbi-tarixi irsini geniş oxucu kütləsinə çatdırmağın vaxtı çoxdan gəlib çatmışdır. Bu baxımdan ilk dəfə xalqımıza təqdim olunan M.Ə.Rəsulzadənin "Əsrimizin Səyavuşu" (Türk dilindən tərcümə edən Mayis Əlizadə), "Çağdaş Azərbaycan ədəbiyyatı" və "Çağdaş Azərbaycan tarixi" (hər iki əsəri türk dilindən tərcümə edən Paşa Əli oğludur) əsərləri, geniş oxucu kütləsi tərəfindən rəğbətlə qarşılanmışdır. Azərbaycan Respublikasının Prezidenti Heydər Əliyev "Azərbaycanın görkəmli ictimai-siyasi xadimi M. Ə. Rəsulzadənin anadan olmasının 110 illik yubileyinin keçirilməsi haqqında" 29 dekabr 1993-cü il tarixli, 79 nömrəli Fərmanı imzalamışdır. Həmçinin Azərbaycan Respublikasının Prezidenti İlham Əliyev "Məhəmməd Əmin Rəsulzadənin 130 illik yubileyinin keçirilməsi haqqında" 22 noyabr 2013-cü il tarixli sərəncam imzalamışdır. Dövlətimiz, xalqımız M.Ə.Rəsulzadənin xatirəsini həmişə əziz tutmuş, onun Azərbaycan xalqı üçün gördüyü işləri yüksək qiymətləndirmişdir.

Yubiley tədbirlərinin keçirilməsi

Azərbaycan Respublikasının Prezidenti İlham Əliyevin imzaladığı sərəncama əsasən Azərbaycan milli dövlətinin yaradıcılarından olan, xalqımızın böyük oğlu və görkəmli mütəfəkkiri M. Ə. Rəsulzadənin 135 illik yubileyi münasibətilə və onun ədəbi-tarixi irsini geniş oxucu kütləsinə çatdırmaq məqsədilə respublikamızın bir çox təhsil ocaqlarında, məktəblərdə, kitabxanalarda bir sıra tədbirlərin keçirilməsi nəzərdə tutulmuşdur. Bu sərəncama əsasən F. Köçərli adına RUK - da geniş tədbirlər planı hazırlanmışdır. Tədbirlər planına müxtəlif başlıqlar altında yazılmış sərgilər, oxucu konfransları, kitab icmalları, sual - cavab, ədəbi-bədii gecə, görüşlər və bir sıra başqa tədbirləri daxil etmək olar. M. Ə.Rəsulzadənin 135 illik yubileyi ilə bağlı kitab sərgisinin keçirilməsi vacibdir. Sərgidə M.Ə.Rəsulzadənin indiyə qədər çap olunmuş kitabları, onun haqqında yazılmış əsərlər, dövrü mətbuatda da yer alan materiallar nümayiş olunur. Sərgiyə dövrü mətbuatda çap olunan məqalələrin kartotekasını, M. Ə. Rəsulzadə haqqında çəkilmiş sənədli və bədii filmlərin video-yazılarını, kaset və disklərini də əlavə etmək olar. Sərgi müxtəlif başlıqlar altında keçirilə bilər: “İstiqlal mücadiləmizin parlaq siması Məhəmməd Əmin Rəsulzadə”, “Müstəqilliyimizi və milli mənsubiyyətimizi qoruyaq”, “İnsanlara hüriyyət millətlərə istiqlal!”, “Birliyəmizin sübut günü”, “Bir kərə yüksələn bayraq bir daha enməz”, “Dirçəlişdən başlayıb müstəqilliyə gedən yol”, “Azərbaycan Müstəqillik yolundan dönməyəcək!”, “İstiqlal carçısı Məhəmməd Əmin Rəsulzadə”, “Azərbaycan dövlətinin müstəqilliyi əbədidir” və s. Sərgi təşkil zamanı görkəmli şəxsiyyətlərin M.Ə.Rəsulzadə haqqında söylədiyi hikmətli kəlamlardan da istifadə etmək məqsəduyğundur.

Görkəmli şəxsiyyətlər Məhəmməd Əmin Rəsulzadə haqqında

Azərbaycan Xalq Cümhuriyyətinin yaranması bizim vaxtilə itirilmiş dövlətçiliyimizi bərpa etdi, xalqımızın tarixində ilk dəfə demokratik prinsiplər əsasında müstəqil Azərbaycan dövlətinin, hökumətinin yaranmasının əsasını qoydu. Azərbaycanın bütün vətəndaşları – biz Azərbaycan Xalq Cümhuriyyətini yaradanları, o dövrdə qəhrəmanlıq nümunələri göstərən insanları böyük minnətdarlıq hissi ilə yad edirik...

Heydər Əliyev,
Ümummilli lider

Məhəmməd Əmin Rəsulzadə xalqımızın müstəqillik idealının gerçəkləşdirilməsində, Azərbaycanın tarixi dövlətçilik ənənələri zəminində milli dövlət quruluşunun dirçəldilməsində, milli istiqlal ideyalarının geniş yayılmasında böyük xidmətlər göstərmiş və siyasi publisistikası ilə ədəbi-ictimai fikir tariximizə layiqli töhfələr vermiş görkəmli ictimai-siyasi xadimdir.

İlham Əliyev,
Azərbaycan Respublikasının Prezidenti

M.Ə.Rəsulzadə bütün ömrüm boyunca Şərq dünyasında tayına rastlaşmadığım mübaliğəsiz söyləyə biləcəyim fəvqəladə nadir insanlardan biri idi. Məhəmməd Əmin bəy tərbiyəli, qüvvətli və sağlam məntiq sahibi, təmiz qəlbi, doğru sözlü, mətanətli, tam mənasıyla dürüst, fikir və yoluna dərin bir iman bəsləyən fədakar, mücahid və örnək bir insandı. Belələrinə zəmanəmizdə və hələ bizim tərəflərdə rast gəlmək mümkün deyildir.

Seyid Həsən Tağızadə,
Diplomat

Ömrünün çoxunu Azərbaycanın istiqlalı ideyasının təbliğinə, Azərbaycan ədəbiyyatının böyük nailiyyətlərinin yayılmasına həsr etmiş Məhəmməd Əmin Rəsulzadənin yaradıcılığı mədəniyyət tariximizdə dəyərli xəzinədir.

Pənah Xəlilov,
professor

Xalqımızın böyük oğlu Rəsulzadənin ədəbi-siyasi irsi bu gün hər bir azərbaycanlının vətənsəvərlik, sədaqət ruhunda tərbiyəsi üçün etibarlı mənbədir.

Elçin Əfəndiyev,
Xalq yazıçısı








Məhəmməd Əmin Rəsulzadə Azərbaycan davasını qəlblərə nəqş etmiş ecazkar bir qəhrəman və mütəfəkkir kimi əbədi yaşayacaqdır. Onun sonsuz mübarizəsi Azərbaycan davasını bütün türk xalqlarının şüuruna yerləşdirmişdir.

Teyyub Qurban
Şair, dramaturq

Elə şəxsiyyətlər var ki, illərin, əsrlərin keçməsi onları unutdura bilmir, onlar vəfatlarından sonra da yaşayırlar. Çünki onlar dünyada cismani deyil, belə demək mümkünsə, ruhani bir ömür sürürlər. Onları yaşadan yaşatdıqları ülvı dəyərlər, daim yardımsevər olmaları, təhsilə, mədəniyyətə, mənəviyyətə göstərdikləri misilsiz xidmətləridir. Əbəs yerə deməyiblər ki, “Xalq üçün yaşayanı haqq əbədi yaşadır”...

Əsəd Aslanovlu,
yazıçı

Sərgi



Kitabxanalarda yuxarı sinif şagirdlərinin iştirakı ilə “Məhəmməd Əmin Rəsulzadə müasir gəncliyin gözü ilə” **konfrans** da təşkil etmək mümkündür. Konfransdan öncə onun proqramı tərtib olunmalı, konfransın keçiriləcəyi dəqiq vaxt müəyyən edilməlidir. Proqramda konfransda çıxış edəcək qonaqların, müəllimlərin və şagirdlərin adları, onların çıxış edəcəkləri mövzular, tədbirin keçiriləcəyi məkan və zaman qeyd olunur. Konfrans zamanı Məhəmməd Əmin Rəsulzadə ilə bağlı kitabxana rəhbərliyi, siyasətçilər, müəllimələr, jurnalist, yazıçı və şairlərin çıxışları dinlənilir. Oxucu konfransının planını sizə təqdim edirik:

1. Giriş hissə (M.Ə.Rəsulzadənin həyat və yaradıcılığı haqqında məruzə);
2. M.Ə.Rəsulzadənin Azərbaycan Respublikasının müstəqilliyi yolunda fəaliyyəti ilə bağlı tarixçilərin, kitabxana rəhbərliyinin, tələbələrin çıxışları;
3. Yuxarı sinif şagirdlərinin M.Ə.Rəsulzadənin qələmə aldığı əsərləri ətrafında müzakirələri;
4. Konfransın yekunu.

Siyasətçilərimizin, gənc oxucularımızın, məktəblilərin Məhəmməd Əmin Rəsulzadə haqqında ideya və maraqlarını öyrənmək məqsədilə dəyirmi masanın keçirilməsi də, məqsədə uyğundur. Müəllimələr, siyasətçilər, yazarlar, şairlər müstəqilliyimizin qorunmasında, gənclərin həyatının yaxşılaşdırılmasında mühüm rol oynayan gənclər təşkilatlarının nümayəndələri tədbirə dəvət olunur. Tədbir zamanı siyasətçilər, yazarlar, müəllimələr, gənclər və təşkilat nümayəndələri məruzə edirlər. Gənclərimizin M. Ə. Rəsulzadənin həyat və fəaliyyəti, Azərbaycanın müstəqilliyinin qorunması, bu yolda canlarını fəda etmiş şəxsiyyətlərin haqqında fikirləri, ideyaları, gələcək planları barədə çıxışları dinlənilir. Hər bir tədbir iştirakçıları dinlənildikdən sonra, onlara oxucular tərəfindən suallar verilir və iştirakçılar verilən suallara açıqlıq gətirirlər.

Kitabxanalarda keçirilən silsilə tədbirlərdən biri də **kitab icmal**ıdır. Azərbaycanın böyük şəxsiyyəti Məhəmməd Əmin Rəsulzadə haqqında yazılmış kitabların icmalının keçirilməsində məqsədimiz oxucular arasında M. Ə. Rəsulzadə ilə, müstəqilliyimizlə bağlı nəşr olunan bir çox kitablarla oxucuları tanış etməkdir. Bu kitabların siyahısına Məhəmməd Əmin Rəsulzadənin əsərlərini, Teyyub Qurbanın “Dirilik gəməsi”, “Dönməzlik”, Elçin Əfəndiyevin M. Ə. Rəsulzadə haqqında qələmə aldığı əsərləri və s. aid etmək olar.

Kitabxanada keçiriləcək tədbirlərin ən maraqlısı **ədəbi-bədii gecə**dir. Ədəbi-bədii gecə əsasən üç hissədən ibarət olur. Birinci hissədə tədbirdə iştirak edən qonaqların çıxış və məruzələri dinlənilir. İkinci hissədə isə Məhəmməd Əmin Rəsulzadə ilə Müstəqilliyimizlə bağlı bir çox videolentlər, müxtəlif slaydlar nümayiş olunur. Üçüncü hissədə ədəbi - bədii kompozisiya iştirakçılara təqdim olunur. Həmçinin tədbirin bədii hissəsində müxtəlif şeir və musiqilər də səslənir. Tədbirə kitabxananın müdiriyyəti tərəfindən M. Ə. Rəsulzadənin yaradıcılığı ilə yaxından tanış olan tədqiqatçılar, tarixçilər və s. qonaqlar dəvət olunur. Foyenin və zalın divarlarına Məhəmməd Əmin Rəsulzadənin fəaliyyətindən bəhs edən fotolar, M.Ə. Rəsulzadənin haqqında deyilmiş sitatlar yazılmış plakatlar asılır.

Qeyd etdiyimiz kimi, tədbir bir çox başlıqlar altında keçirilə bilər. İndi isə “İstiqlal carçısı Məhəmməd Əmin Rəsulzadə” adlı ədəbi-bədii gecənin ssenarisini sizə təqdim edirik. Tədbir Azərbaycanın Dövlət himni ilə başlayır. Səhnəyə üçrəngli Azərbaycan bayrağı gətirilir. Bir çox sitatlar səhnənin divarından asılır. Məsələn: “İnsanlara hürriyət millətlərə istiqlal!”, “Dirçəlişdən başlayıb müstəqilliyə gedən yol”, “İstiqlal carçısı M. Ə. Rəsulzadə”, “Milli dirçəlişdən qüdrətli dövlətçiliyə doğru”, “Birliyimizin sübut günü”, “Müstəqilliyimiz əbədidir”, “Haqq verilməz, alınar!”, “Bir kərə yüksələn bayraq, bir daha enməz”, “Müstəqilliyimiz eşidilən

səsimiz, duyulan nəfəsimizdir”. Səhnənin divarından Azərbaycan bayrağı, M. Ə. Rəsulzadənin söylədiyi müdrik kəlamlar, Şəxsiyyətin portreti , M. Ə. Rəsulzadənin fəaliyyəti zamanı çəkilmiş şəkillər asılır.

Aparıcılar Azərbaycan himninin sədələri altında səhnəyə çıxırlar.

I aparıcı: Salam əziz və hörmətli tədbir iştirakçıları. Bizim bu gecəyə yığışmaqda məqsədimiz Azərbaycan Respublikasının Prezidenti İlham Əliyevin imzaladığı sərəncama əsasən dahi şəxsiyyət M.Ə.Rəsulzadənin 135 illik yubileyini kitabxanamızda təntənəli şəkildə qeyd etməkdir. Anadan olmasının 135 illiyini məhəbbət və ehtiramla qeyd etdiyimiz Məhəmməd Əmin Rəsulzadə Azərbaycan elmi, mədəniyyəti, siyasi və ictimai – pedaqoji fikri tarixində ən layiqli yerlərdən birini tutur. M. Ə. Rəsulzadə yalnız öz millətinin azadlığı və müstəqilliyi yolunda çarpışmaları ilə deyil, həm də yaratdığı tarixi, fəlsəfi, elmi, ədəbi əsərləri, irəli sürdüyü orijinal ideyaları ilə tariximizin ən böyük şəxsiyyətlərindəndir.

II aparıcı: O, ilk növbədə əqidəsi uğrunda hər cür əzaba, hər cür fədakarlığa hazır olan bir insan, mənsub olduğu millətin milli ideologiyasını yaradan və bu əsasda onun özünüdərkinə və həmişəyaşarlığına can atan mütəfəkkirdir. Məhz elə buna görə də Məhəmməd Əmin Rəsulzadənin pedaqoji ideyalarının mayasını Xəlqilik, Həyatilik, Tarixilik və Müasirlik təşkil edir.

“Milli fikir toxumları səpildi,
İslatdı torpağı axan qızıl qan.
Bu əkindən sabahkı bir baharda,
Əlbət bitər yeni bir Azərbaycan.
Şiddətliysə əyər mövsümün qışı,
Yeni bahar, demək, parlaq olacaq.
Verdiyimiz qurbanların bahası
Bizə yalnız hürriyyətlə dolacaq”.

I aparıcı: M. Ə. Rəsulzadə pedaqoji fikir tariximizdə təlim, tərbiyə elminin metodologiyasını hazırlayan, vətəndaş – insan yetişdirilməsi konsepsiyasını irəli sürən xadim kimi müstəsnalıq təşkil edir. O ilk dəfə olaraq Azərbaycan türkünün, siyasi, hüquqi azadlığını mənəvi azadlıqla vəhdətdə götürmüş, demokratik təhsilə, ana dilli, milli məzmunlu tərbiyə və ümumbəşəri dəyərli təlim üzrə qurulan məktəbi bunun üçün mühüm vasitə hesab etmişdir. Onun Azərbaycan gənclərinə xitabən söylədiyi müdrik kəlamları xalqımızın dillər əzbərinə çevrilmişdir.

Gəlin məktəbli oxucularımızın ifasında bu müdrik kəlamlardan bir neçəsini dinləyək: Uşaqlar səhnəyə çıxıb müdrik kəlamları söyləyirlər:

Məhəmməd Əmin Rəsulzadənin söylədiyi hikmətli kəlamlar

- 1.** İnsanlara hürriyyət, millətlərə istiqlal!
- 2.** Yüz il əvvəl müxtəlif xanlıqlar şəklində hakimiyyətimizi itirdiyimiz zaman bugünkü Azərbaycan vəhdətinə malik deyildik. Yüz illik əsarət dərsi ilə bolşevik dövründəki hürriyyət mübarizəsi bizi özümüzə tanıtdı. Vəhdət və mövcudiyyətimizin əlaməti olaraq əlimizə türklüyümüzü, müsəlmanlığımızı və müasir bir xalq olduğumuzu göstərən bir istiqlal bayrağı verdi.
- 3.** Milliyətin ümdə rüxnünü təşkil edən şey dildir. Dil hər bir heyətin hansı bəşər dəstəsinə mənsub olduğunu göstərən bir lövhədir... Bir milləti məhv edib aradan götürmək qəsdində olan siyasətlər də əsil bunun üçündür ki, təməssül əməliyyatı icra edərkən, ən birinci fikirlərini dilə verər və ən əvvəl bir millətin dilini yaddan çıxarmağa səy edərlər. Çünki dil həməən millət deməkdir.
- 4.** Zaman ağır, keçəcəyimiz yol tikanlı və əzablıdır. Bu maneəli yollarda firqə ehtirasları, şəxsi – qərəzlər və bütün bu kimi vətən və millət qayəsi qarşısında səfil qalan qərəzlər atılmalı, vətən qayəsi və millət duyğusu hər şeydən yüksək tutulmalıdır.

5. Diriliklərin ən qiymətli milli dirilikdir.

6. Ey gənclik! Sənin öhdəndə böyük bir vəzifə var: Səndən əvvəlki nəsil yoxdan bir bayraq, müqəddəs bir ideal rəmzi yaratdı. Onu min müşkülə ucalaraq dedi ki: “Bir kərə yüksələn bayraq bir daha enməz!”

7. İdeoloji mənşəyi etibarilə milli Azərbaycan hərəkatı Şərqdəki milli qurtuluş ideyaları ilə Qərbdəki mədəni və demokratik cərəyanları özündə birləşdirən hərəkatdır.

8. Müqəddəratını hüriyyətsevər millətlərin və mədəniyyət dünyasının müqəddəratı ilə bağlamış Azərbaycan, hüriyyət və demokratiya cəbhəsinin son və qəti zəfərinə əsla şübhə etməz! Duyduğu min bir izzətdən sonra arzuladığı hüriyyət və istiqlalına qovuşacaq, şair Əmin Abid Gültəkin bu beytini zəfər sevincləri içində təkrar edəcək:

Sən bizimsən, bizimsən, durduqca bədəndə can,
Yaşa, yaşa, çox yaşa, ey şanlı Azərbaycan!..

9. Azərbaycanın böyük oğlu Nizami Gəncəviyə can və ürəkdən bağlanmaq, ona aid maddi və mənəvi xatirələri Vətən və milləti birləşdirən bir müqəddəsət kimi mənimsəmək, əsərlərini diqqət və ehtiram ilə öyrənmək, yaratdığı ədəbi tablo və timsalları müasir sənətin texnikası vasitəsilə yenidən canlandırmaq, möcüzəli sənətindəki bütün incəliklərin zövqünə varmaq, yüksək ruhundakı böyüklük və dərinliyin həqiqi ölçülərini bilməyə çalışmaq, varlığın sirlərini araşdıran hikmət və fəlsəfəsini qavramaq, bir sözlə: öz zamanında anlaşılmadığından şikayət etdiyi “türkcə”sini anlamaq budur vətənpərvər Azərbaycan ziyalılarının və xalqını sevən bütün türklərin vəzifəsi.

10. 28 mayda Azərbaycan üfüqlərində açılan milli bayraq təkrar o doğma yurd üzərində açılacaq, şəhidlərimizin qanı yerdə qalmayacaq, hüriyyətə qovuşacağıq.

11. Əlbəttə ki, sən onun ümidini qırmayacaq, bu gün parlament binası üzərindən azərilərin yanıq ürəklərinə enmiş bu bayrağı təkrar o bina üzərinə qaldıracaq və bu yolda ya qazi və ya şəhid olacaqsan!

12. Milli hakimiyyəti itirmək qədər böyük fəlakət yoxdur.

13. Milli mədəniyyətə dayanması və Milli Demokratik Türk Dövlətçiliyi təməli üzərində qurulması etibarilə Azərbaycan ilk Türk Dövləti və ilk müsəlman Cümhuriyyətidir.

14. On doqquzuncu əsr Avropa millətlərinin doğulduğu və böyüdüüyü əsrdir. İyirminci əsr də Asiya millətləri üçün belə bir əsr olacaqdır.

15. Coğrafi mövqe etibarilə Avropa ilə Asiya arasında yerləşən Qafqaz, milli ünsürlər və mədəni dəyərləri baxımından da iki aləmi təşkil edən bir keçiddir. XIX əsrin Avropasında hökm sürən, indi də XX əsr Asiyasını bürüyən böyük fikir, milli istiqlal fikri burada mütləq zəfər çalacaqdır.

16. Azərbaycanlılar Türkdürlər. Türklər 200 il “Ergenekon” tilsimində qaldılar. Nə qədər çalışsalar da, bir tərəfə çıxıb bilmədilər. Fəqət bir dəmirçinin himməti dağları əridib türkləri təkrar geniş dünyaya çıxartdı.

17. Bir millətin yeni nəsli ondan əvvəlki nəsildən daha az mədəni və daha az təcrübəli olarsa, o millətin varlığı və istiqlalı təhlükəyə məruz qala bilər.

18. Madam ki, milliyyətçiyik deyirik, madam ki, Milli Dövlət İstiqlalını müdafiə edirik, o halda bizim üçün nə kosmopolit liberalizmə, nə də kommunizmə təkamül mümkün ola bilməz. Bizcə, müdafiə ediləcək yeganə sosial sistem milli birlik sistemidir.

19. Yıxıcı və sarsıdıcı imperialist və kosmopolit fikirlərin önünə ancaq milli təməli qüvvələndirmək və sağlamlaşdırmaqla keçilə bilər. Milliyyətçilik fikri ən təbii, ən mədəni və ən irəli bir fikirdir. Elm və mədəniyyətin inkişafının və yayılmasının

qarşısını almaq bir yana dursun, bu, inkişaf və yayılmanın ən təsirli və qüvvətli bir amilidir. Həm də mədəniyyətin ən təbii və normal inkişaf yoludur.

20. Görkəmli bəstəkarımız Üzeyir Hacıbəyov musiqimizin Füzulisiidir. Məhəmməd Füzulinin Azərbaycan ədəbiyyatı sahəsində gördüyü işi, Üzeyir Hacıbəyov milli musiqimizdə həyata keçirmişdir.

II aparıcı: Biz inanırıq ki, bu müdrik kəlamlar illər keçsə də xalqımızın yaddaşından, ürəyindən silinməyəcək. Milli istiqlaliyyətimiz uğrunda apardığımız mübarizənin ayrı - ayrı məqamlarında vətən torpağımız zaman - zaman igidlərimizin qanları ilə suvarılsa da, ruhumuzda olan azadlıq eşqini düşmənlər məhv edə bilməyib. Bu gün Azərbaycan Demokratik Respublikasının əsl milli tarixi bayram kimi təntənəli şəkildə qeyd olunması da məhz bu əzmin və azadlıq idealından dönməzliyin nəticəsidir. İstiqlal günümüzün 28 mayın birinci ildönümü 1919-cu ildə böyük təntənə və ruh yüksəkliyi qeyd olunub.

I aparıcı: Bu bayram münasibətilə M. Ə. Rəsulzadə 1919-cu il mayın 31-də “İstiqlal” qəzetində dərc etdirdiyi “Həşəmətli bir gün (Musavat məsləkinin elanı – səfəri)” məqaləsində xalqımızın milli istiqlaldan doğan sevincini təsvir etdikdən sonra yazırdı: “Bakı tarixinin, bəlkə də bu ana qədər qeyd eləmədiyi bu böyük gündə bir çoxları kəndi – kəndinə: Əcəba, bu uyqumdur?! – dedilər. Əvət, bu, Azərbaycan tarixinin ən böyük həqiqətini təşkil edən gün o qədər xariqülədə idi ki, uyquya bənzəyirdi”.

İstiqlal, o yaşayan millətin qəlbində can,
İstiqlal, o səadət, həyat, zəfər, şərəf, şan,
İstiqlal, o sönməyən müəbbəd bir məşalə,
Könüllərdə tutuşur, gözlərdə sönsə belə,

II aparıcı: Əlbəttə, ilk vaxtlar milli istiqlaliyyətimizi, bunun mümkünlüyünü hamı eyni cür dərk və qəbul edə bilmir, bir qisim adamlar çaşqınlıq içərisində çırpınırdı. Lakin bu yolda qazanılan nailiyyətlər xalqın həyata və azad günə olan inam və eşqini son dərəcə möhkəmlətdi. Bu özünü milli istiqlal gününün xalq tərəfindən necə böyük ruh yüksəkliyi ilə keçirilməsində də göstərirdi. Bütün bu tarixi həqiqətlər belə bir fikrə haqq qazandırır ki, “Mayın 28-də istiqlal bayramını bir səmimiyyətlə qarşılamaqları ilə azərbaycanlılar bütün aləmə göstərdilər ki, istiqlaldan əl çəkməyəcəklər və bütün böhtançılara deyəcəklər ki: “İstiqlal xanların, bəylərin, ağaların deyil, Azərbaycan xalqının, türk millətinin milli, ən müqəddəs idealleridir!” M. Ə. Rəsulzadə əldə olunan azadlığın qorunması üçün millətin daha kamil bir səviyyəyə çatdırılmasının vacibliyini qarşıya mühüm tarixi vəzifə kimi qoyurdu: “Böylə bir hissiyata malik olan millətin haqqını hər kəs tanımalı, bu milləti bu qədər sevdiyi hürriyyət və istiqlalı müdafiə üçün mübarizə edə bilən bir hala qoymalıdır”.

Söhbət müstəqillikdən, milli istiqlaliyyətimizdən düşmüşkən gəlin oxucularımızın ifasında Məhəmməd Əmin Rəsulzadənin Mayıs duyğuları şeirini dinləyək.

Mayın duyğuları

İlk çağındaydı gözəl mövsimin,
Qışdan çıxılmışdı, bahar gəlmişdi.
İyirmi səkkizində idi mayısın,
Azərbaycan istiqlalə ərmişdi.

Derkən qopdu bir qasırğa qüzeydən,
Baharımız, heyhat, döndü qış oldu.
Azərbaycan Moskovların əlində
Əsarətin zəhrini dadmış oldu.
Azərilər sarsıldı bu zərbədən,
İstilaya qarşı üsyanlar oldu.

İstiqlalı bir kərə dadmış millət
“Hürriyyət” fikrinə candan vuruldu.

Milli fikir toxumları səpildi,
İslatdı torpağı axan qızıl qan.
Bu əkindən yarınki bir baharda,
Əlbət, bitər bir yeni Azərbaycan.

Şiddətliyə əgər mövsimin qışı,
Yeni bahar, demək, parlaq olacaq.
Verdiyimiz qurbanların bahası
Bizə yalnız hürriyyətlə dolacaq...

I aparıcı: Azadlıq şərbətini dadaraq onun ləzzətini bildiyi üçün bu bəşəri nemət uğrunda xalqın daim əzmlə mübarizə aparacağı inamı ilə M. Ə. Rəsulzadə yazırdı: “Azərbaycan xalqı artıq əsarətə getməz! Yaşasın Azərbaycan!” Xalqımızın milli istiqlaliyyət yolunda apardığı dönməz mübarizə bu fikrin müdrikliyinə bir sübutdur. M. Ə. Rəsulzadə xalqımızın, Vətənimizin yolunda çox işlər görmüş bir şəxsiyyətdir. Onun yaratdığı ilk demokratik Azərbaycan dövləti az ömürlü olsa da, fikri, qayəsi yaşamış və 72 ildən sonra kökləri münbit torpağa işləmiş ağac kimi təzədən göyərmiş, çiçəklənmişdir.

Bu bayraq millətə tutdu üzünü,
Bayraqlar ecazkar xilaskar oldu.
Elə həkk elədi “Allah” sözünü,
Bayrağın başında məşələ döndü.
Bayraqlar tərək etdi doğma yurdunu,
Bayraqla yaşadı dost diyarında.
Təninə sarıyıb gəzdirdi onu,
Azərbaycan marşı addımlarında.

II aparıcı: 23 ay ərzində vüqarla dalğalanan üçrəngli, köksü Hilallı Azərbaycan bayrağının şöhrəti Odlar yurdu

hüdudlarından xeyli uzaqlarda yayılmışdır. Gənc respublikanın tarixən çox qısa bir dövrdə qazandığı uğurlardan bəhs edən M. Ə. Rəsulzadə böyük sevinc hissi ilə yazırdı ki, “Azərbaycan həyat qabiliyyətini yalnız öz içində deyil, xaricdə də hiss etdirirdi. Dünyanın hər tərəfindən yeni Türk Cümhuriyyətinə heyətlər, səfirlər gəlir, burada görülən həyatı hüriyyəti, sənəti və gözəlliyi təqdir edib, heyran olurdular. Az keçmədi ki, Avropanın, Amerikanın seçkin elçiləri Azərbaycanın paytaxtını ziyarət edərək onu tanıdıqlarını və onunla hər növ mədəni və ticarət əlaqəsinə girmək istədiklərini bildirdilər.

I aparıcı: M.Ə.Rəsulzadə sırf milli məzmunlu məktəb tərəfdarıydı. O, Azərbaycanda təlimin uzun əsrlər fars və ərəb, XIX əsrdən isə rus təlim sistemində aparılmasını kəskin tənqid edirdi. Milli əqidəyə, milli düşüncəyə, milli əxlaqa yiyələnmək üçün məktəbdə təlimin mütləq ana dilində və milli məzmununda aparılmasını gərəkli sayırdı. Rəsulzadə milli intibahı milli vicdanın varlığında görürdü. Milli şüurun inkişafı üçün milli vicdanın oyanmasını zəruri sayırdı.

Üzündən, gözündən şəfəq saçırdı,

Memar əllərinin yadigarıydı.

Yanında bayrağı qanad açırdı,

Özü bayrağının nəğməkarıydı.

II aparıcı: M. Ə. Rəsulzadə millət balalarında milli vicdanı, vətən əxlaqını, milli özünüdərkini inkişaf etdirmək üçün milli ədəbiyyatı başlıca vasitə sayırdı. O, ana dilində yazılmış bədii və tarixi əsərlərdən istifadənin daha faydalı olduğunu qeyd edir, bunun xalq tələbatından doğulduğunu əsaslandırırırdı. O, “Azərbaycan Cümhuriyyəti” adlı əsərində yazırdı ki, nəməlum müəlliflərin yaratdığı “Koroğlu”, “Əsli və Kərəm”, “Aşıq Qərib” və s bu kimi dastanlar ürək yaxan aşıq sazlarının ruhənaz ahəngləri altında Azərbaycan türk kütləsinin qəlbinə elə sinir, elə yerləşirdi ki, onunla farsın “Nuş afərin” i, “Fərhad və Şirin” i hətta Firdovsi ilə Hafizi belə rəqabət edə bilməzdi.

O, bir günəşdir ki, şafəqi sönməz,
Yüksələn bayrağı bir daha enməz.
Azadlıq meydanı onun meydanı,
Coşar damarlarda şəhidlik qanı.
Yenə bayraqdarı şanlı ölkəmin
Məhəmməd Əmindir, Məhəmməd Əmin.

Teyyub Qurban

I aparıcı: Rəsulzadə xalqın aradığını ona yetirmək üçün çalışırdı, müstəqilliyi, suverenliyi, milli əxlaq və mədəniyyəti əldə etmək və inkişafına nail olmaqla milləti dünyəvi tanınma mərhələsinə çatdırmağa can atırdı. O, bir praktik – metodist kimi yox, ideoloq, nəzəriyyəçi, maarifpərvər kimi çıxış edirdi. M. Ə. Rəsulzadə məktəbi siyasətdən, sinfi mövqelərdən kənar elm, ədəb ocağı sayırdı. Məktəbin məqsədini müstəqil düşüncəyə, milli mənlilik şüuruna malik Azərbaycan vətəndaşı yetirməkdə görürdü.

Uşaqlar səhnəyə çıxıb M. Ə. Rəsulzadənin yaradıcılığı ilə sıx maraqlandığı, şair Gültəkinin həqiqi milli – inqilab mübarizəsinin nəşidləri olan milli istiqlal və milli bayrağa müraciət etdiyi şeirini söyləyirlər:

Hür dedim özümə, zəncir qıraraq,
Get də kəməndini cəhənnəmdə yak!
Yurdumun mübbəd nigahbanıdır
Asırlar altından yüksələn bayraq!
Bayrağımız ölməz, ölərsə əgər
Torpağın altına köçər ölkələr.

Azəri qanı ilə yuyundun, yetər!
Etdiyin Neronun zülmündən betər...
Bir zəhər sunsa da, əməl doğrudu
Türklüyün qəlbinə vurduğun neşlər.

Qaldıqca ruslarda diyarım mənim
İntiqam alacaq şüarım mənim!

Azəri oğluyam, adımda şan var,
Damarlarımda zülmə hayqıran qan var:
Məni öksüz sanıb kükrəmə, düşmə, n,
Bax, arxamda haqqı sevən cahan var.

O cındır bayrağın əlbət solacaq,
Azərbaycan yenə mənim olacaq!
Qurtuluş, ey nazlı, sevimli pəri.
Könüldən vurgundur sənə azəri,
Dişimlə qıraram bir gün gələr də
Bağrına saplanan qanlı xəncəri.
Yaşa, ey həsrətlə doğan istiqlal!
Yaşa ey türk, yaşa ey gözəl hilal!

II aparıcı: M. Ə. Rəsulzadənin pedaqoji sistemində ana dili problemi xüsusi aktualıq kəsb edir. Çünki o, millətin inkişafı və azadlığının, müstəqilliyinin bərqərar olması, ümumiyyətlə, daimi mövcudluğu üçün yaşayan, zənginləşən, inkişaf edən ana dilini baş vasitə hesab edirdi. 1913-cü ildə Türkiyədən doğma Bakıya qayıdan Məhəmməd Əmin Rəsulzadə şəhərin siyasi və mədəni həyatında fəal iştirak etməyə başlayır. Dövri mətbuatda məqalələr yazır, axşamlarını, demək olar ki, H. Z. Tağıyevin teatrında keçirir, səhnə əsərlərinə tamaşa etməkdən doymurdu.

I aparıcı: XX əsrin əvvəllərində Azərbaycan milli qurtuluş hərəkatı yeni vüsət almışdı və bu dövr şüurun inkişafı və formalaşmasında yeni mahiyyəti ilə səciyyələnirdi. Azərbaycanın siyasi həyatını müəyyənləşdirən bu hərəkatın

unudulmaz nümayəndələrindən, şəxsiyyətlərindən biri Məhəmməd Əmin Rəsulzadə idi.

Mən əzəldən bəridir hürr yaşadım, hürr yaşaram!
Hansı cılığın mənə zəncir vuracaqmış, şaşaram!
Kükürmüş sel kimiyəm, bəndimi çeynər, aşaram!...
Yırtaram dağları, ənginlərə sığmam, daşaram!
Doğacaqdır sənə vəd etdiyi günlər Haqqın!
Kim bilir, bəlkə, yarın, bəlkə, yarından da yaxın!

(M. Akif)

M.Ə.Rəsulzadənin dolğun ictimai və quruculuq fəaliyyətini, zəngin ədəbi-siyasi irsini öyrənmədən, onun elmi-nəzəri görüşlərinə bələd olmadan XX əsrin əvvəllərinin aydın mənzərəsini vermək mümkün deyil. Azərbaycanın müstəqilliyi və suverenliyi uğrunda yorulmaz mübariz Rəsulzadənin həyat və yaradıcılığı bu baxımdan olduqca qiymətlidir.

II aparıcı: Öz amalı və əqidəsi uğrunda fədakarlıqla mübarizə aparan Rəsulzadə deyirdi: “Yeni yaranan bu siyasi türk yavrusu dirçəlib digər xalqların sırasında özünə yer tapa biləcəkmə, yoxsa sısqə körpə beşikdəcə məhv olub gedəcəkmə? Ürəkləri göynədən əsas nisgil, bax budur. Bu çətin anda Azərbaycanın taleyini əlinə alan hər kəsin üzərinə ciddi, həm də çox vacib bir vəzifə düşür - yeni doğulmuş Azərbaycanı hər vasitə ilə xilas etməli”. M. Ə. Rəsulzadənin dövlət və ictimai xadimlərlə yazışmaları göstərirdi ki, Azərbaycan xalqının əsrlər boyu apardığı mübarizə nəticəsində qazandığı bu kövrək müstəqilliyin müdafiəsi və qorunması üçün bir sıra işlər görmüşdür.

Hörmətli tədbir iştirakçıları gəlin məktəbli oxucularımızın ifasında Mübariz Yunusun “Azərbaycanım” şeirini dinləyəkm.

Azərbaycanım

Qucağında anama “Ana” dediyim,
Barıyla – bəhrəsiylə bəhrələndiyim,

Qoynunda ruhuma sirli naxışlar vurulan Vətənim...

Babalarımızın qeyrət yüküylə yükləndiyimiz,
Canıma can qatan yurdum, məmləkətim ...
Diyarların ən gözəli,
Yetişdirdiyi qəhrəmanları dəli – dolu,
Fədailər yurdu, mənim sehrli Vətənim ...

Azərbaycanım, sirr yumaqlı diyarım ...
Mayasına can qatılan, canla yoğrulan füsunkar
təbiətli Vətənim ...

Sən nə qədər müqəddəs bir diyarsan ...
Sənə Nizamilər, Nəsimilər, Füzulilər,
Qızıl Arslanlar, Təbrizilər, Cavad xanlar
Və uğrunda canlar fəda etmiş neçə - neçə böyük
“Anam” dedi.
İzin ver biz də sənə “Ana” deyək,
Ey mənim təzəgəlin kimi ismətli, həyalı anam –
Vətənim ...
Onlar kimi bəslə bizi – mətin, qüdrətli,
Qoy artsın tarixi şöhrətin,
Yenilməz olsun qüdrətin.

Şəhid verdiyi balalarına bağrında layla çalan ana
yurdum ...
Səması mənəviyyat dolu,
Gülləri Cənnət qoxulu Vətənim ...
İlahi dərgahda nəqşi Behişt boyası ilə boyanmış
Zərif toxunuşlu məmləkətim ...

Keçmiş dərin, Hünərli sərkərdələr diyarı,
Dahilər, ariflər yurdu,
Qız – gəlini ər qeyrətli ...

Qocası müdrik – anam, anamın anası – Vətənim ...

Üçrəngli bayrağına, hilalına, ulduzuna canım qurban
Sənə can qurban etdikcə daha da müqəddəsləşir, daha
da gözəlləşirəm,
Şəhidinə qurban olduğum məmləkətim ...
Darıxma, o gün gələcək,
Parçaların poladtək birləşəcək.

İnan, inan ki, Qarabağın, İrəvanın, Zəngəzurun,
Borçalının, Dərbəndin, Ərdəbilin, Təbrizin
Səsini – sədasını, yangısını qeyrətli oğulların duyur
Duyduqca yanır, qovrulur ...

Bu səsi, bu hayqırışı könüllərə,
Bir - birinə, nəsillərə ötürür - əmanət verir.

Haray çəkib çağırır:

“Gəlin! Gəlin birləşin!” – deyir.

“Birliyimiz bütünlüyümüzdür,

Bütünlüyümüz böyük Azərbaycandır” deyir ...böyük
Azərbaycandır” deyir ...

İnan ... İnan ki, yağlı düşmən bu çağırışı duyanda
Lərzəyə gəlir, qorxuya düşür, pərən – pərən olur ...

Bağrı yarılır at kişnərtisindən,

İgidlərin yer titrədən nəre səsindən.

Bağrında yetişən qələbə həsrətli ər oğullarının ayağa qalxacağı
gün

Yaxındır... Az qalıb ...

“Allah, Allah” sədalarına həsrət diyarlarımıza qovuşmağa çox
az qalıb ...

Ey igid, ər oğullarımız,

Bu vətən sizi gözləyir ...

Könlü Vətən eşqi ilə döyünən əsgərini -
Fədaisini ...

Şəhadət üçün yanan igidlərini,
Zəfər soraqlısı cəngi səsini,
Oyanan torpağın hənirtisini ...

Gəlin ... Gəlin ... böyük Vətən sizi gözləyir...
Sabaha, qələbəyə böyük ümid bəsləyir.

I aparıcı: M. Ə. Rəsulzadəyə görə, millətin birləşməsi və saxlanması mühüm amillərdən biri də adət - ənənələrdir. Rəsulzadə gənclərin tərbiyəsində dil, din, milli tarix və ədəbiyyat, adət - ənənə amillərindən bəhrələnməyi məktəblərin əsas vəzifəsi kimi irəli sürürdü. Xalqımızın böyük oğlu M. Ə. Rəsulzadəni daha çox narahat edən yad dillə, yad tərbiyə məzmunu və metodları ilə formalaşan gənclərin mənəvi olaraq itirilməsidir.

II aparıcı: O, “Milli dirilik” adlı məqaləsində bu cəhətə toxunaraq qeyd edirdi ki, dilimizi, dinimizi, tariximizi gözlədiyimiz halda, adət və əxlaqımızı da gözləmək məcburiyyətini hiss edirik. Uşaqlarımızı haman öz ruhumuzda tərbiyə etməliyik... M. Ə. Rəsulzadənin müxtəlif illərdə, taleyin qismət etdiyi müxtəlif ölkələrdə qələmə aldığı “Çağdaş Azərbaycan tarixi”, “Azərbaycan Cümhuriyyəti”, “Azərbaycan şairi Nizami”, “Əsrimizin Səyavuşu” kimi kitabları, müxtəlif qəzet və dərgilərdə, toplularda dərc edilmiş saysız – hesabsız əsərləri bu gün öyrənc mənbəyi kimi çox qiymətlidir. Onun bu əsərlərə səpələnmiş ideyaları bu gün cücərməkdə, boy atmaqda, inkişaf etməkdədir.

Basdığın yerləri torpaq deyərək keçmə, tanı,
Düşün altındakı minlərcə kəfənsiz yatanı.
Sən şəhid oğlusan, incitmə, yazıqdır, atanı,
Vermə, dünyaları alsan da bu cənnət vətəni!

(M. Akif)

I aparıcı: Xalqımızın böyük oğlu Rəsulzadənin ədəbi – siyasi irsi bu gün hər bir azərbaycanlının vətənsəvərlik, sədaqət ruhunda tərbiyəsi üçün etibarlı mənbədir. Məhəmməd Əmin Rəsulzadə Azərbaycanın gələcəyini müəyyənləşdirən şəxsiyyətlərdəndir. Türkçülük, islamçılıq və müasirlik ideyalarını həyata keçirmək üçün 1911-ci ildə başda M. Ə. Rəsulzadə olmaqla bütün Azərbaycan ziyalılarının arzuladığı partiya “Musavat” partiyası yaradıldı.

II aparıcı: 1918-ci ildə Azərbaycan çar Rusiyasının əsarətindən azad olub, öz istiqlaliyyətinə qovuşdu. Məhəmməd Əmin Rəsulzadənin rəhbərliyi ilə parlament, hökumət, dövlət atributları formalaşdırıldı və Azərbaycan Demokratik Respublikası müstəqil dövlət kimi beynəlxalq atributları formalaşdırıldı və Azərbaycan Demokratik Respublikası müstəqil dövlət kimi beynəlxalq arenaya çıxdı. Lakin siyasi vəziyyət heç də istiqlalçıların xeyrinə deyildi. Azərbaycanın ərazi bütövlüyünə, müstəqilliyinə təhlükə törədən, əsasında ermənilərin dayandığı bir sıra qüvvələr mövcud idi. 1920-ci il, aprelin 28-də bu qüvvələrin söyləri nəticəsində XI Qızıl Ordu Azərbaycana daxil oldu və Azərbaycan Demokratik Cümhuriyyətinin varlığına son qoyuldu. Aprel hadisələrindən sonra bir müddət həbsdə qalan M. Ə. Rəsulzadə azadlığa çıxdıqdan sonra mühacirətə üz tutdu.

I aparıcı: M. Ə. Rəsulzadə həm də görkəmli ədəbiyyatşünas idi. Rəsulzadənin bilavasitə mədəniyyətə, tarix və ədəbiyyat problemlərinə həsr edilmiş əsərləri, məqalə və məruzələri əsasən onun yaradıcılığının mühacirət dövrünə düşür. 1923-cü ildə İstanbulda Məhəmməd Əmin “Əsrimizin Səyavuşu”, “Azərbaycan Respublikasının keçmişi, təşəkkülü və indiki vəziyyəti” əsərlərini nəşr etdirir. 1951-ci ildə isə Ankarada “Azərbaycan şairi Nizami” adlı kitabını çap etdirməklə Rəsulzadə dünya nizamişünaslığına bir sıra yeni fikirlər gətirmişdir. Bir müddət Polşa və Rumıniyada yaşayan, sonra yenidən ikinci vətəni Türkiyəyə qayıdan, qəlbində Azərbaycan

eşqinin sönməz yangısı ilə yaşayıb – yaradan Məhəmməd Əmin Rəsulzadə 1955-ci il, martın 6-da Ankarada üç dəfə “Azərbaycan, Azərbaycan, Azərbaycan...” deyərək, gözlərini əbədi yumdu. “İnsanlara hüriyyət, millətlərə istiqlal” arzusu ilə siyasi həyata atılmış Rəsulzadə bu ideya ilə də 72 yaşında həyatla vidalaşdı. Lakin ömrünün son anına qədər inam onu tərk etmədi.

Hörmətli tədbir iştirakçıları gəlin oxucularımızın ifasında Teyyub Qurbanın M. Ə. Rəsulzadənin həyat və fəaliyyətindən bəhs edən “Dönməzlik” əsərindən bir parçaya tamaşa edək: Səhnə əsərə uyğun tərzdə düzəldilir. M. Ə. Rəsulzadə və N. Nərimanovun rolunu canlandıran oxucular səhnəyə çıxırlar.

Aparıcı: 1920-ci ilin çiskinli payız günü. Bakı dəmir yolu vağzalında əsgərlərlə və adi paltar geyinmiş keşikçilərlə doludur. Moskva qatarı birinci yolda dayanmışdır. Keşikçilərin və rus əsgərlərinin sipər kimi kəsdikləri yol aralanır və qara faytondan düşürülmüş M. Ə. Rəsulzadə vaqona mindirilir. Canlı sədd birləşir... Bu dəfə canlı hasarı ucaboy bir azərbaycanlı yarıdır. N. Nərimanov ətrafdakıqlarla salamləşa – salamləşa vaqona qalxır. Vaqonun dahlizində N. Nərimanov əvvəlcə Stalinlə, sonra da Orconikidze ilə görüşür. N. Nərimanov Məhəmməd Əminin kupesinə tərəf addımlayır. Yaşca ondan on dörd il kiçik olan soydaşına məhəbbətlə baxır.

N.Nərimanov: Əziz dost! Müstəqil Azərbaycan Cümhuriyyətini yaratmaqla xalqa heç bir xoşbəxtlik gətirə bilmədiyiniz artıq real həqiqətdir. Mən səndən fərqli olaraq, Rusiyadakı inqilabın böyük tarixi əhəmiyyətini duyur və bu inqilaba arxalanmaqla Azərbaycanda hakimiyyəti ələ almağı zəruri hesab edirdim. İndi, səni Rusiyaya yola salarkən, mən bir daha təsdiq edirəm ki, biz hətta Rusiyanın tərkibində olsaq da, bu o demək deyildir ki, əsarətdə qalacağıq. Biz nəhəng bir ölkədə bir ailənin bərabər hüquqlu üzvü kimi yaşayacağıq. Öz milli varlığını bütən dünyaya tanıdacağıq.

Məhəmməd Əmin: Nəriman bəy, Dünya Azərbaycanı deyil, yalnız və yalnız dediyiniz nəhəng ölkəni tanıyacaqdır.

N. Nərimanov: Bunu gələcək göstərer. Başlıcası budur ki, biz hər ikimiz azadlıqsevər başibəlalı bir millətin oğluyuq və ikimiz də millətimizi xoşbəxt görmək istəyirik.

Məhəmməd Əmin: Fəqət bizim yollarımız haçalanıb...

N. Nərimanov: Nə üçün? Mən sənə sinfi düşmən kimi baxmıram.

Məhəmməd Əmin: Çünki sən Leninə inanırsan.

N. Nərimanov: O, çox böyük və qeyri-adi insandır.

Məhəmməd Əmin: Yaxşı, bəs Lenin tərəfindən yaradılan hərbi düşərgələrdə yüzlərlə azərbaycanlının məhv edilməsinə necə baxırsınız?

N. Nərimanov: Mən Bakıya varid olanda əhali tərəfindən təntənə ilə qarşılandım. Qızıl Ordu özünü layiqincə apardı. Mənim şəxsimdə xalq Sovet Rusiyasını ürəkdən alqışlayırdı.

Məhəmməd Əmin: Nəriman bəy, mən istərdim ki, N. Nərimanovun şəxsinə xalq həmişə Azərbaycanı alqışlasın. Cəbrlə qəbul etdiriləndən səadət doğulmaz. Mənim Rusiya camaatına heç bir ədavət və nifrətim yoxdur. Fəqət öz istiqlalımız daha əziz və müqəddəsdir.

N. Nərimanov: Nə etməli, məni öz yolumdan, səni də əqidəndən döndərmək müşküldür. Daha vaxtdır, qardaş, gəl qucaqlaşaq.

Məhəmməd Əmin: Nəriman bəy, nə gözəl dedin bu “qardaş” sözünü...

N. Nərimanov: Biz “hümmətçi olmuşuq... Nə qədər mən sağam, ata - anadan, arvad - uşaqdan nigaran qalma. Onların başından bir tük də əskilməz.

Məhəmməd Əmin: Hamısıyla görüşdüm. Təkcə sonbeşik oğlum yatmışdı. Qırx günü təzəcə çıxıb.

N. Nərimanov: Rəsulunu da, Azərini də oğlum Nəcəf kimi istədiyimə şübhən varmı? Sağlıq olsun. Leninlə görüşəndə ona

deyəcəyəm ki, sənə öz yanında münasib iş versin. Sonra ailəni də paytaxta apararsan.

Məhəmməd Əmin: Çox sağ ol, Nəriman bəy. Ancaq mən Leninlə işləməyəm...

Aparıcı: N. Nərimanov müşayiətçilərlə birlikdə qatardan yerə düşür və vağzalda tərki edir. Məhəmməd Əmin isə yola davam edir.

Tamaşanın sonunda məktəbli oxucular tədbir iştirakçılarının alqışları ilə səhnədən ayrılırlar.

I aparıcı: 1947-ci ildən Ankarada yaşayan M. Ə. Rəsulzadə ömrünün axırına kimi Azərbaycanın istiqlalı və azadlığı uğrunda mübarizə aparmışdır. Hətta ölüm anında belə üç dəfə “Azərbaycan” – deyərək əbədiyyətə qovuşmuşdur.

II aparıcı: Aprel işğalı nəticəsində Azərbaycanda qurulan bolşevik rejiminin ömrü 70 ildən çox çəkdi. Bu rejim özünün bütün varlığı ərzində Şərqdə ilk demokratik respublikanın bayrağını ucaldan qüdrətli soydaşlarımızla, onların haqq işinin davamçıları ilə mübarizə apardı. Lakin xalqın qəlbində yaşayan azadlıq atəşini söndürməyə müvəffəq olmadı. Xalq özünün istiqlal arzularını nəsil-dən-nəslə ötürdü. Nəhayət, bir kərə yüksələn bayraq 1991-ci ildə yenidən başlarımız üstə yerini tutdu və Azərbaycan öz dövlət müstəqilliyini bərpa etdi. Çünki müstəqillik milli ruhun, milli duyğuların, milli düşüncəyə çevrilərək bir xalqın istiqbal adına bütün xeyirlərə qovuşma ümidinin prinsipi idi.

I aparıcı: Qısa bir dövr ərzində beynəlxalq münasibətlər sisteminə qoşulan Azərbaycan Respublikası dünyanın 130 - dan çox dövləti tərəfindən tanınmış, Birləşmiş Millətlər Təşkilatında, Avropada Təhlükəsizlik və Əməkdaşlıq Təşkilatında, İslam Konfransı Təşkilatında, Qara dəniz İqtisadi Əməkdaşlıq Assambleyasında, İqtisadi Əməkdaşlıq Təşkilatında öz yerini möhkəmlətməmişdir. Azərbaycanın dövlət müstəqilliyi bizim tarixi nailiyyətimizdir, ən əziz, ən qiymətli

sərvətimizdir, eyni zamanda bu, XX əsrin əvvəlindən sonunadək xalqımızın qəlbində yaşayan azadlıq idealları uğrunda mübarizənin məntiqi nəticəsidir. Ümummilli lider Heydər Əliyevin sözləri ilə desək, “Azərbaycanın dövlət müstəqilliyi əbədidir, dönməzdir və qarşımızda duran vəzifə dövlət müstəqilliyimizi qorumaqdan, əbədi etməkdən ibarətdir”. Bəli, müstəqilliyin əldə olunması nə qədər çətindərsə, onu qoruyub saxlamaq, dönməz və əbədi etmək bundan da çətindir.

Əsrlərdən gələn milli duyğunun, milli qeyrətin – azadlıq ruhunun zamanları aşıb zirvələşdiyi, coşub-daşdığı məqam – Cümhuriyyətimiz!..

Varlıq tariximizin silinməz yaddaş lövhəsi, millətin böyük salnaməsi, müstəqilliyimizin anası – Cümhuriyyətimiz!..

II aparıcı: Bu gün hər bir azərbaycanlı sevinir və qürur hissi keçirir ki, vaxtilə M. Ə. Rəsulzadənin Azərbaycanın gəncliyinə etdiyi vəsiyyəət həqiqətə çevrilib. M. Ə. Rəsulzadə deyirdi:

“Ey Gənclik! Ey Türk gəncliyi!

Sənin öhdəndə böyük bir vəzifə var!

Səndən əvvəlki nəsil yoxdan bir bayraq, müqəddəs bir ideal rəmzi yaratdı. Və onu min müşkülətlə yüksəldərək dedi: Bir kərə yüksələn bayraq bir daha enməz! Sən onun ümidini qırmayacaq, bu gün parlament binası üzərində azərilərin yanıq ürəklərinə enmiş bu bayrağı təkrar o bina üzərinə dikəcək və bu yolda şəhid olacaqsan!”

I aparıcı: Bəli, Azərbaycan xalqının taleyinin bir parçası olan Rəsulzadənin mənalı həyatına, dolğun yaradıcılığına bu gün ani bir nəzər salmaqla biz Vətənə, müstəqil Azərbaycana sədaqət timsallı böyük bir şəxsiyyətin canlı obrazı ilə görüşdük. Sözsüz ki, bu sədaqət, bu sevgi ilə M. Ə. Rəsulzadə Azərbaycan xalqının məhəbbətini qazanmış və qəlblərdə əbədi məskən salmışdır. Bu gün bütün Azərbaycan xalqı əzəmətli bayrağımızın qarantı olan Heydər Əliyev məktəbinin davamçısı

İlham Əliyevin rəhbərliyi altında xoşbəxt gələcəyə doğru inamlı addımlar atır.

Balaca oxucularımız səhnəyə çıxıb aşağıdakı şeiri söyləyirlər.

Qərblərdə qalanlar
Vətəndən uzaqlarda
İstiqlal həsrətilə
“Gözəl” söylədilər
“Cümhuriyyət” sözünə,
Onu vəsf eylədilər,
Qəlblərində yaşadıb
Daim ümid etdilər.
Zamanı yetişincə
Azəri - türk övladı
Nəfəsilə ruh verib
Cana gətirdi onu.
“Gözəl Cümhuriyyət”
Od püskürən, od saçan
Bir diyarda doğuldu.
Dünya xəritəsinə
“Azərbaycan” adında
Dövlət möhürü vurdu!

Azərbaycan ...

Üzərindən sevənlərinin duaları kəsilməyən sevdə məkanım ...

Torpağına rəhmət yağışı, hikmət şehi düşən canım məmləkətim
Qədim – cavan – gələcəkli, dünya xəritəsinin qiymətli daşı -
əvəzsiz Diyarım ...

Ruhumun sədası, qəlbimin sirdaşı, dilimin şirin ana sözü –
Azərbaycan!

Sən heç vaxt kölgəsi itməyəcək, varlığı, əzəməti getməyəcək bir
kainat möcüzəsisən.

Xəbis düşmən səndən bir parçanı – Qarabağımı qoparıb almaq istədi.

Gözləri kor oldu – görmədilər kəsmək istədikcə, kökündən

Bitən fidanı görmədilər – kökü anaya bağlı telləri.

Qarabağım, qərib durma, qərib olma, Azərbaycanın sinəsindəsən-

Oradan kim qoparıb kəsə bilər səni ...

Dünya durduqca bütöv qalacaq – sevilmiş, sevilən, seviləcək
erlər yurdu, mərdlər diyarı - Azərbaycan!..

Biz Azərbaycan xalqının taleyinin bir parçası olan M.Ə. Rəsulzadənin mənalı həyatına, dolğun yaradıcılığına bu gün ani bir nəzər salmaqla vətənə, müstəqil Azərbaycana sədaqət timsallı böyük bir şəxsiyyətin canlı obrazı ilə görüşdük. Yüksələn bir mədəniyyətin əsasında Ümummilli lider Heydər Əliyev kimi, böyük mütəfəkkir Məhəmməd Əmin Rəsulzadə kimi insanlar, istiqlalına qovuşmuş vətən və hürr düşüncənin tətbiqi dayanır. Bu dəyərlərə sahib olduqca millət mükəmməllik və professionallıq əldə etməyə başlayır. Çünki qabiliyyətləri genişləndirən, istedadlara yol açan, ən kiçik imkanları dəstəkləyən, bir sözlə, elmə və elm insanına dəyər verən bir xalq yer üstündəki zənginliklərini tarixi dəyərləri ilə birləşdirər.

Biz ölkəmizin, vətənimizin və insanlarımızın qiymətini bilməli, Azərbaycanımıza bir cənnət dəyəri verməliyik. Bu dəyəri verdikcə millətimizin ruhundakı istiqlal qığılçımları tarix boyu sönməyəcək, əsrlərlə düşmənlərimizin gözlərini oyacaq və bizi sevənlərin qəlblərinə işıq saçacaqdır.

Ədəbiyyat siyahısı

Əsərləri

Kitablar

Əsərləri. 5 cillddə. - Bakı : Təhsil, 2014. - Azərbaycan Respublikasının Prezidenti İlham Əliyevin "Məhəmməd Əmin Rəsulzadənin 130 illik yubileyinin keçirilməsi haqqında" 22 noyabr 2013-cü il tarixli Sərəncamına əsasən çap olunmuşdur. - (qalın cildli).

C. 1 : (1903-1909). - 480 s.

C. 2 : (1909-1914). - 528 s.

C. 3 : (1915-1916). - 613 s. : foto.

C. 4 : (1917-1918). - 416 s. : foto.

C. 5 : (1918-1920). - 439 s. : foto.

Əsərləri. - Bakı : Qələm , 2013. - 464 s.

Bir Türk milliyyətçisinin Stalinə ixtilal xatirələri. - Bakı : Qanun, 2010. - 132 s.

Milli birlik : tarixi ədəbiyyat. - Bakı : Çıraq, 2009. - 176 s. : foto.

Kitablarda

Unudulmaz faciə ; Həşəmətli bir gün ; Gözlərimiz aydın : məqalələr // Azərbaycan Demokratik Respublikası dövründə ədəbiyyat. - Bakı : Elm, 2003. - S. 255-260.

Əsərləri dövrü mətbuatda

Aşura // Füyuzat. - 2017. - № 4. - S. 60-62.

Zəruri bir izah : İdarəyə məktub // Azərbaycan. - 2018. - 4 mart. - № 50. - S. 6. - "Azərbaycan Cümhuriyyəti" nam əsərin müəllifi Rəsulzadə Məhəmməd Emin "Yeni Qafqasiya" məcmuəsi, noyabr 1923 , № 4.

Haqqında

Kitablarda

Elçin. Məmməd Əmin Rəsulzadə // Seçilmiş əsərləri 10 cilddə. - B. : Çinar-Çap, 2005. – C. 8. - S. 12-28.

Elçin. Nəriman Nərimanov // Seçilmiş əsərləri 10 cilddə. - B. : Çinar-Çap, 2005. – C.8. - S. 36-60. – Məqalədə həm də Məhəmməd Əmin Rəsulzadə haqqında söhbət açılır.

Əhməd D. Polşadan göndərilən açıqca : Məmməd Əmin Rəsulzadə haqqında // Fərqlilər. - Bakı : TeasPress, 2015. - S. 145-151.

Əhmədov B. Məhəmməd Əmin Rəsulzadə // XX əsr Azərbaycan ədəbiyyatı tarixi. 3 cilddə : dərslik. - Bakı : Apostrof, 2010. - C. 2. - S. 374-388.

Əhmədov B. Məhəmməd Əmin Rəsulzadə // XX əsr Azərbaycan ədəbiyyatı tarixi. 3 cilddə : dərslik. - Bakı : Apostrof, 2010. - C. 2. - S. 374-388.

Hacıbəyli C. Əzizim Məmməd Əmin ; Əzizim Məmməd Əmin bəy ; Məmməd Əmin bəy : Ceyhun Hacıbəylinin Məhəmməd Əmin Rəsulzadəyə yazdığı məktublar // **Qürbətdən gələn səs**lər : Ceyhun bəy Hacıbəylinin mühacirət həyatı - Bakı : Şərq-Qərb, 2016. – S. 19-24.

İbrahimov İ. M.Ə.Rəsulzadə // Vətəndaş və tarix. - Bakı : Qanun, 2009. - S. 65-82.

Kərimov İ. Azərbaycan Demokratik Cümhuriyyəti dövründə teatr. M.Ə.Rəsulzadə // Azərbaycan teatr tarixi. - Bakı : Elm, 2008. - S. 578-582.

Kərimov İ. Məhəmməd Əmin Hacı Molla Ələkbər oğlu Rəsulzadə (1884-1955) // Azərbaycan teatr tarixi. - Bakı : Elm, 2008. - S. 582-584.

Kərimov İ. Azərbaycan Demokratik Cümhuriyyəti dövründə teatr. M.Ə.Rəsulzadə // Azərbaycan teatr tarixi. - Bakı : Elm, 2008. - S. 578-582.

Kərimov İ. Məhəmməd Əmin Hacı Molla Ələkbər oğlu Rəsulzadə (1884-1955) // Azərbaycan teatr tarixi. - B. : Elm, 2008. - S. 582-584.

Qurban T. Bir kərə yüksələn bayraq. - Bakı : "OL" MMC, 2014. - 192 s. : foto. - Məhəmməd Əmin Rəsulzadənin anadan olmasının 130 illiyinə həsr olunur.

Qurban T. Məmməd Əmin Rəsulzadə və Azərbaycanda ədəbi proses // Ömür yolları. - Bakı : OL, 2013. - S. 36-52.

Qurban T. Mütləq Bakıya qayıdacağam!. : Məmməd Əmin Rəsulzadənin oğlu Azər Rəsulzadə haqqında // Ömür yolları. - Bakı : OL, 2013. - S. 121-127.

Qurban T. Türkiyə qürbətdir, Rusiya Vətən? : Məmməd Əmin Rəsulzadə və Nəriman Nərimanov // Ömür yolları. - Bakı : OL, 2013. - S. 21-35.

Qurban T. Keşməkeşli ömrün unudulmaz anları : Məmməd Əmin Rəsulzadə və oğlu Azər Rəsulzadə haqqında // Ömür yolları. - Bakı : OL, 2013. - S. 139-148.

Məhəmməd Əmin Rəsulzadə (1884-1955) // Müasir Azərbaycan ədəbiyyatı : dərslik. - Bakı : Bakı Universiteti nəşriyyatı, 2007. – C.2. - S. 379-418.

Nəbiyev B. Azadlıq inamının ölməzliyi : Məhəmməd Əmin Rəsulzadə // Xəzan vurmasın. - Bakı : Elm, 2006. - S. 76-99.

Rəsulzadə Məhəmmədəmin Axund Hacı Molla Ələkbər oğlu // Novxanı: sərəvətimiz şəxsiyyətlərimizdir. - Bakı : Zərdabi NP MMC, 2010. - S. 8-22.

Dövri mətbuatda

Anar. Bir kərə yüksələn bayraq : Nəcibə Bağırzadənin "Uzaqdakı yaxınlar" kitabına Ön söz // Ədəbiyyat qəzeti. - 2015. - 30 may. - № 34/35. - S. 3.

Babaşlı M. "Nicat" cəmiyyətinin mədəni-maarifçilik fəaliyyəti // Füyuzat. - 2016. - № 1. - S. 16-20.

Bayramov H. Cümhuriyyət irsinin öyrənilməsinə dəyərli töhfə : [M. Ə. Rəsulzadənin Seçilmiş pedaqoji əsərləri kitabı nəşr etdirilmişdir] // Azərbaycan : qəzet. - 2018. - 26 may. - № 118. - S. 10.

Cəfərov N. Ümid edəlim ki : "Öylə olmaz ki, bu gün hər millətin öz kökü üstə bitməsi tərəfdarı olanlar...bizləri eşitməyə qadir olmasın"... // Ədəbiyyat qəzeti. - 2017. - 20 yanvar. - № 2. - S. 10.

Dadaşov A. Azərbaycançılıq fədaisi : Məhəmməd Əmin Rəsulzadə // Füyuzat. - 2016. - № 1. - S. 42-48.

Dünyaminqızı Q. Bir ailənin faciəsi : [Məhəmməd Əmin Rəsulzadənin ailə faciəsi] // İşıq. - 2017. - № 3. - S. 44-47.

Əhmədova F. Böyük inqilab Azərbaycana nə verdi? : "Xalqlar həbsxanası"nın süqutundan 100 il ötür // Füyuzat. - 2018. - № 2. - S. 12-22.

Əliyeva Z. Bir günəşin zərrələri : [Məhəmməd Əmin Rəsulzadənin nəvəsi Rəis Azər oğlu ilə müsahibə] : Azərbaycan Cümhuriyyəti - 100 // Mədəniyyət.az. - 2018. - № 2. - S. 30-35.

Qərib məzarlar : Cümhuriyyət qurucularının Vətəndən uzaqdakı əbədi məkanları // Mədəniyyət. - 2018. - № İyul-Xüsusi buraxılış(Cümhuriyyət -100 il). - S. 43.

Quliyev V. Məhəmməd Əmin Rəsulzadənin bir məktubu haqqında : Azərbaycan Xalq Cümhuriyyəti - 100 // 525-ci qəzet. - 2018. - 3 mart. - № 42. - S. 18-19.

Rəhimli Ə. Məhəmməd Əmin Rəsulzadə yaradıcılığında Cənubi Azərbaycan mövzusu // Respublika. - 2018. - 14 oktyabr. - № 230. - S. 6.

Sultanova M. Rəsulzadənin yazdığı məktub bu gün də evimizdədir : "Türkiyədə 1980-ci il çevrilişindən sonra təkrar fəaliyyətinə ilk icazə verilən dərnək Azərbaycan Kültür Dərnəyi olub" // Mədəniyyət. - 2018. - 23 may. - № 40. - S. 12.

Süleymanlı M. Mirzə Bala Məhəmmədzadə və onun "Qurtuluş" məcmuəsindəki yazıları // Füyuzat. - 2016. - № 6. - S. 22-26.

Süleymanlı M. Mirzə Bala Məhəmmədzadə və onun "Qurtuluş" məcmuəsindəki yazıları // Füyuzat. - 2017. - № 1. - S. 36-41.

Tağısoy G. Fədakar aydınlarımız millətin istiqlalı və istiqbalı yolunda : türkçülük ideologiyasının yaranması // Mədəniyyət.az. - 2016. - № 1. - S. 76-78.

Məhəmməd Əmin Rəsulzadəyə həsr olunmuş bədii əsərlər

Bağırzadə N. K. Gecikmiş etiraf kimi : esse. - Bakı : Şirvanəşr, 2007. - 128, [8] s. : foto.

Dilbazi M. Məhəmməd Əmin Rəsulzadənin əksi qarşısında : şeir : ithaf // Seçilmiş əsərləri. - Bakı : Lider, 2004. - S. 111.

Qazaxlı İ. Məhəmməd Əmin ziyası : şeir // Azərbaycan. - 2018. - № 11. - S. 174.

Qurban T. Y. Dirilik gəməsi : Tarixi dram, məqalələr, şeirlər, müsahibə. - Bakı : Şirvanəşr, 2008. - 148 s. : foto.

Qurban T. Dönməzlik. - Bakı : Qanun, 2011. - 144 s.

**İstiqlal carçısı Məhəmməd Əmin Rəsulzadə
(metodik vəsait)**

**Ünvan:AZ-1022 Bakı şəh.,S.Vurğun küç.88;
E-mail:info@clb.az
URL:www.clb.az**

F.Köçərli adına Respublika
Uşaq Kitabxanasında
çap olunmuşdur.
Sifariş: 04
Çapa imzalanmışdır: 14.01.2019
Tirajı:100
Pulsuz